

സബ്മിഷൻ

തീയേറ്റർ ഉടമയുടെ അറസ്റ്റ്

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, കേരളത്തെ നടുക്കിയ അതീവ ഗുരുതരമായ പ്രശ്നമാണ് ഞാൻ സഭയുടെ മുമ്പിൽ ഉന്നയിക്കാൻ ആഗ്രഹിക്കുന്നത്. മലപ്പുറത്തെ ചങ്ങരംകുളത്തെ സിനിമാ തീയറ്ററിൽ ഒരു ബാലിക പീഡിപ്പിക്കപ്പെട്ട സംഭവം നമ്മുടെ നാടിന്റെ മനസാക്ഷിയെ ഞെട്ടിച്ചിരുന്നു. ചങ്ങരംകുളം തീയറ്ററിലെ, തീയറ്റർ ഉടമ സതീശാണ് ഈ പീഡനത്തിന് തെളിവായിട്ടുള്ള സി.സി.ടി.വി. ദൃശ്യങ്ങൾ ചൈൽഡ് ലൈൻ പ്രവർത്തകർക്ക് നൽകുകയും അവർ അപ്പോൾത്തന്നെ പോലീസിന് കൈമാറുകയും ചെയ്തു. കേസ് എടുക്കാതെ പ്രതിയെ രക്ഷിക്കുന്ന തരത്തിലുള്ള ഗുരുതരമായ കൃത്യവിലോപമാണ് പോലീസ് കാണിച്ചത്. പോലീസിന്റെ ഒരു വീഴ്ചകൂടി ബഹുമാനപ്പെട്ട മുഖ്യമന്ത്രിയുടെ ശ്രദ്ധയിൽകൊണ്ടുവരികയാണ്. ഇന്നലെ തീയേറ്റർ ഉടമയെ പോലീസ് അറസ്റ്റ് ചെയ്യുന്ന നിർഭാഗ്യകരമായ, അപമാനകരമായ സംഭവമാണ് ഇവിടെ ഉണ്ടായത്. കുട്ടിയെ പീഡിപ്പിക്കുന്ന ദൃശ്യങ്ങളും സി.ഡി.യും അടക്കം പരാതി നൽകിയിട്ടും കേസ് രേഖപ്പെടുത്താതെ പ്രതിയെ രക്ഷിക്കാൻ ശ്രമിക്കുകയായിരുന്നു പോലീസ്. കഴിഞ്ഞ ഏപ്രിൽ 18-നാണ് ഹീനകൃത്യം അരങ്ങേറിയത്. തീയേറ്റർ ഉടമ ഉടൻതന്നെ ഇതിന്റെ വിഷ്വൽസ് സഹിതം ചൈൽഡ് ലൈൻ പ്രവർത്തകരെ വിവരം അറിയിച്ചു. ഏപ്രിൽ

25-ന് ചൈൽഡ് ലൈൻ പ്രവർത്തകർ പോലീസിന് വിഷ്വലും വിവരങ്ങളും കൈമാറിയെങ്കിലും പോലീസ് അനങ്ങിയില്ല. മെയ് 12-ന് മാധ്യമങ്ങൾ ക്രൂരപീഡനത്തിന്റെ ദൃശ്യങ്ങൾ പുറത്തുവിടുകയും യൂത്ത് കോൺഗ്രസ് പ്രവർത്തകർ പ്രതിഷേധിക്കുകയും ചെയ്തതിനെത്തുടർന്നാണ് പ്രതിയെ അറസ്റ്റ് ചെയ്തത്. അല്ലെങ്കിൽ ആ വ്യക്തി നിയമത്തിന്റെ പിടിയിൽ നിന്ന് രക്ഷപ്പെടുകയും ഇത്തരം ക്രൂരതകൾ ആവർത്തിക്കുകയും ചെയ്യുമായിരുന്നു. തിരുർ ഡിവൈ.എസ്.പി.യുടെ നേതൃത്വത്തിലാണ് കേസന്വേഷണം നടന്നത്. എന്നിട്ടും കൃത്യവിലോപം നടത്തിയ ചങ്ങരംകുളം എസ്.ഐ.ക്ക് എതിരെയും സ്റ്റേഷനിലെ എ.എസ്.ഐ.ക്ക് എതിരെയും ദുർബലമായ വകുപ്പുകൾ മാത്രമാണ് ചുമത്തിയത്. ഡിവൈ.എസ്.പി.ക്ക് എതിരെ ഒരു നടപടിയും സ്വീകരിച്ചിട്ടില്ലായെന്നുള്ളത് കേസിൽ ഉന്നതരുടെ ഇടപെടലുണ്ട് എന്നുള്ളത് വ്യക്തമാക്കുന്ന കാര്യമാണ്. ആ ദൃശ്യങ്ങൾ പുറത്തുപോകാതെ ചൈൽഡ് ലൈൻ പ്രവർത്തകരെ ഏൽപ്പിക്കുകയും അതുവഴി ബാലികയെ പീഡിപ്പിച്ച ആളിനെ നിയമത്തിന്റെ മുമ്പിൽ കൊണ്ടുവന്ന് മാതൃകാപരമായി പ്രവർത്തനം നടത്തിയ തീയേറ്റർ ഉടമയായ സതീശിനെ പോലീസ് അറസ്റ്റ് ചെയ്തത് എതിനാണെന്ന് വ്യക്തമാക്കേണ്ട ബാധ്യത സർക്കാരിനുണ്ടെന്ന് ഞാൻ ഉറച്ചു വിശ്വസിക്കുന്നു. ദൃശ്യങ്ങൾ പുറത്തുകൊണ്ടുവന്ന തീയേറ്റർ ഉടമയെയും ജീവനക്കാരെയും പത്ത് തവണ

സ്റ്റേഷനിൽ വിളിപ്പിക്കുകയും അപമാനിക്കുകയും ചെയ്തുവെന്ന് പറയാൻ ഞാൻ ആഗ്രഹിക്കുകയാണ്. ഇപ്പോൾ അവരെ അറസ്റ്റ് ചെയ്യുകയും ചെയ്തു. ഇത്തരത്തിലുള്ള പീഡനങ്ങൾ നടന്നാൽ പുറത്തറിയാതെ മൂടിവയ്ക്കുകയാണ് നിങ്ങൾക്ക് നല്ലത് എന്നുള്ള തെറ്റായ സന്ദേശമല്ലേ ഈ ഗവൺമെന്റും പോലീസും നൽകിക്കൊണ്ടിരിക്കുന്നത്. നിരവധി കേസുകളിൽ പോലീസിന് എതിരെയുള്ള വീഴ്ചകൾ പുറത്തുകൊണ്ടുവരുന്നവരെയും ഇരകളെ സഹായിക്കുന്നവരെയും പോലീസ് പീഡിപ്പിക്കുന്ന സംഭവങ്ങളാണ് സംസ്ഥാനത്ത് അരങ്ങേറുന്നത്. ജിഷ്ണു പ്രണോയിയുടെ കേസിൽ, ജിഷ്ണുവിന്റെ അമ്മ ഡി.ജി.പി.യുടെ ഓഫീസ് ഉപരോധിക്കാൻ എത്തിയപ്പോൾ അവരെ സഹായിച്ചതിന്റെ പേരിൽ കെ.എം. ഷാജഹാനെയും ഷാജിർഖാനെയും ഭാര്യ മിനിയെയും ജയിലിലടച്ചു. വിദേശവനിത മരിച്ച കേസിൽ അവരുടെ സഹോദരിയെയും ഭർത്താവിനെയും സഹായിച്ച സാമൂഹ്യപ്രവർത്തക അശ്വതിജ്വാലയ്ക്ക് എതിരെ അനാവശ്യ അന്വേഷണം നടത്തി പീഡിപ്പിക്കാൻ ശ്രമിച്ചു. ഇവിടെ ശക്തമായ പ്രതിഷേധം ഉയർന്നപ്പോഴാണ് പോലീസ് പിന്മാറിയത്. കെവിന്റെ കേസിൽ ശക്തമായി പ്രതിഷേധം ഉയർത്തിയ യൂത്ത് കോൺഗ്രസ് നേതാവ് സഞ്ജയ്ഖാന്റെയും യൂത്ത് കോൺഗ്രസ് പ്രവർത്തകരുടെയും വീടുകൾ റെയ്ഡ് ചെയ്തു. ഇത് വെള്ളരിക്കാ പട്ടണമാണോ ?

വസ്തുതകൾ പുറത്തുകൊണ്ടുവരികയും പോലീസിന്റെ അനാസ്ഥ
 ചൂണ്ടിക്കാണിക്കുകയും ചെയ്ത ഇത്തരം ആളുകൾക്ക് എതിരെ നടപടി
 സ്വീകരിക്കുകയാണ്. ഏത് കൊള്ളരുതായ്മയ്ക്കും കട പിടിക്കുന്ന ജോലിയാണോ
 ആഭ്യന്തര വകുപ്പിനുള്ളത്; പോലീസിനുള്ളത്. ഈ പോലീസ് ഉദ്യോഗസ്ഥർക്ക്
 എതിരെ കേസ് എടുത്ത് അന്വേഷണം നടത്തുന്നതിന് പകരം തീയേറ്റർ ഉടമയുടെ
 പേരിൽ കേസ് എടുത്ത് അപകടകരമായ കീഴ്ചകളാണ് സർക്കാർ സൃഷ്ടിക്കുന്നത്.
 അതുകൊണ്ട് ഇതിന് ഉത്തരവാദികളായ മുഴുവൻ ആളുകളുടെയും പേരിൽ ശക്തമായ
 നടപടി ഉണ്ടാകണം. തീയേറ്റർ ഉടമയുടെ പേരിലുള്ള കേസ് പിൻവലിക്കണം. ഈ
 തെറ്റായ നടപടി സ്വീകരിച്ച ഉദ്യോഗസ്ഥർക്കെതിരെ നടപടി ഉണ്ടാകണം. ഇന്നലെ
 പോലീസിന്റെ വീഴ്ചയെപ്പറ്റി ഞങ്ങൾ പറഞ്ഞു. അങ്ങ് ഓരോ ദിവസവും
 പോലീസിന്റെ വീഴ്ചയെപ്പറ്റി തുടർച്ചയായി പറയുന്നു. ചങ്ങരംകുളം പോലീസിന്റെ
 വീഴ്ചയെപ്പറ്റി അങ്ങേയ്ക്ക് എന്താണ് ഇന്ന് പറയാനുള്ളത്. കേരളത്തിനെ അപമാനിച്ച,
 കേരള ജനതയുടെ മുമ്പിൽ ഏറ്റവും ഗുരുതരമായി ഉണ്ടായ ഈ പ്രശ്നത്തിൽ പോലീസ്
 കാണിച്ച അനാസ്ഥയ്ക്ക് ഉത്തരവാദികളായവർ ആരായാലും അവരുടെ പേരിൽ
 ശക്തമായ നടപടി സ്വീകരിക്കണമെന്ന് ഞാൻ ആവശ്യപ്പെടുകയാണ്.

മുഖ്യമന്ത്രി (ശ്രീ. പിണറായി വിജയൻ): സർ, എടപ്പാൾ സിനിമാ തിയേറ്ററിൽ ഉണ്ടായ സംഭവത്തെക്കുറിച്ചാണ് ബഹുമാന്യനായ പ്രതിപക്ഷ നേതാവ് ഉന്നയിച്ചിട്ടുള്ളത്. പക്ഷേ, അതിനദ്ദേഹം മറ്റ് ഒട്ടേറെ കാര്യങ്ങൾ അതിന്റെ കൂടെ പറഞ്ഞിട്ടുണ്ട്. സാധാരണ നിലയ്ക്ക് പ്രതിപക്ഷ നേതാവിനെപ്പോലെ ഒരാൾ സംസാരിക്കുമ്പോൾ കാര്യങ്ങളിൽ ഒതുങ്ങിനിന്ന് സംസാരിക്കുകയാണ് ഭംഗിയായിട്ടുള്ളത്. ഒരുപാട് കാര്യങ്ങൾ പറയാൻ പറ്റും. അത് പിന്നിൽനിന്ന് ശബ്ദം ഉണ്ടാക്കുന്നവരാണ് സംസാരിക്കുന്നതെങ്കിൽ ആ നിലയ്ക്ക് എടുക്കാം. അതല്ല സാധാരണ നിലയ്ക്ക് വേണ്ടത്. ഞാനിപ്പോൾ ഇതിനെക്കുറിച്ചെ പറയുന്നുള്ളൂ. മറ്റുള്ളതിലേയ്ക്കൊന്നും കടക്കുന്നില്ല.

എടപ്പാൾ സിനിമാ തിയേറ്ററിൽവെച്ച് 18.04.2018-ന് പെൺകുട്ടിയെ ലൈംഗികമായി പീഡിപ്പിച്ചു എന്ന സംഭവത്തിൽ തിയേറ്റർ ഉടമയായ ശ്രീ. ഉണ്ണിനാരായണന്റെ പരാതി പ്രകാരം 12.05.2018 ന് ക്രൈം നമ്പർ 103/2018 ആയി ചങ്ങരംകുളം പോലീസ് IPC 354 A പോക്സോ ആക്ട് 7, 8 എന്നീ വകുപ്പുകൾ പ്രകാരം കേസ് രജിസ്റ്റർ ചെയ്തു. അന്വേഷണത്തിൽ പ്രതിയായ കെ. മൊയ്തീൻകുട്ടിയെയും പീഡനത്തിന് ഒത്താശ ചെയ്ത പെൺകുട്ടിയുടെ മാതാവായ ഷമീറയെയും അറസ്റ്റ് ചെയ്ത് കോടതി മുമ്പാകെ ഹാജരാക്കി നിയമനടപടി

സ്വീകരിച്ചിട്ടുണ്ട്. തുടർന്ന് അന്വേഷണത്തിൽ വെളിപ്പെടുത്തു പ്രകാരം പോക്സോ ആക്ടിലെ ബന്ധപ്പെട്ട വകുപ്പുകൾ കൂടി കൂട്ടിച്ചേർക്കുകയും ജൂവനൈൽ ജസ്റ്റീസ് ആക്ട് 75-ാം വകുപ്പുകൂടി ഉൾപ്പെടുത്തുകയും ചെയ്തു. പരാതിലഭിച്ചിട്ടും കേസെടുക്കാൻ വൈകിയതിന് ചങ്ങരംകുളം പോലീസ് സ്റ്റേഷൻ എസ്.എച്ച്.ഒ. ശ്രീ. കെ. ജി. ബേബിയെ സർവ്വീസിൽനിന്ന് സസ്പെന്റ് ചെയ്യുകയും IPC 166 A പോക്സോ ആക്ട് 19, 21 എന്നീ വകുപ്പുകൾ പ്രകാരം ക്രൈം നമ്പർ 105/2018 ആയി കേസ് രജിസ്റ്റർ ചെയ്ത് നിയമനടപടി സ്വീകരിക്കുകയും ചെയ്തിട്ടുണ്ട്. കൂടാതെ കുറ്റകൃത്യത്തെക്കുറിച്ച് അറിവ് ലഭിച്ചിട്ടും പോക്സോ നിയമത്തിൽ നിഷ്കർഷിക്കും പ്രകാരമുള്ള അധികാരികളെ അറിയിക്കാത്ത കാര്യത്തിന് എടപ്പാൾ തീയേറ്റർ ഉടമക്ക് എതിരെ പോക്സോ ആക്ട് 19 (1), 21 എന്നീ വകുപ്പുകൾ പ്രകാരം ക്രൈം നമ്പർ 103/2018 കേസിലേയ്ക്ക് പ്രതി ചേർത്ത് 04.06.2018-ന് അറസ്റ്റ് ചെയ്ത് ജാമ്യത്തിൽ വിട്ടിട്ടുള്ളതാണ്. അന്വേഷണ ഉദ്യോഗസ്ഥന്റെ ഈ നടപടി നിയമപരമായി ശരിയാണോയെന്ന് പരിശോധിച്ച് റിപ്പോർട്ട് നൽകാൻ പ്രൊസിക്യൂഷൻ ഡയറക്ടർ ജനറലിനോട് നിർദ്ദേശിച്ചിട്ടുണ്ട്.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, ഏറ്റവും

പ്രധാനപ്പെട്ടൊരു കാര്യമാണ്. ഇവിടെ വിവരങ്ങൾ പുറത്തുകൊണ്ടുവന്ന തിയേറ്റർ ഉടമയെ പോലീസ് അറസ്റ്റ് ചെയ്ത് പോലീസ് സ്റ്റേഷനിൽ ഇരുത്തുകയാണ് ചെയ്തത്. ഇത് കേരളത്തിന് അപമാനകരമായ ഒരു കാര്യമല്ലേ; ഇതുസംബന്ധിച്ച് ഗവൺമെന്റ് നടപടി സ്വീകരിക്കണം. ഗവൺമെന്റ് നടപടി സ്വീകരിക്കുന്നില്ലല്ലോ. സ്വാഭാവികമായും പോലീസ് എഴുതിക്കൊടുത്തതാണ് ബഹുമാനപ്പെട്ട മുഖ്യമന്ത്രി വായിക്കുന്നത്. പക്ഷേ ഇക്കാര്യത്തിൽ അടിയന്തര നടപടി ഉണ്ടാകേണ്ടതാണ്. അതിനുള്ള നടപടിയെടുക്കാൻ ഗവൺമെന്റ് തയ്യാറാകുമോ?

മുഖ്യമന്ത്രി (ശ്രീ. പിണറായി വിജയൻ): സർ, ഇക്കാര്യത്തിൽ അന്വേഷണ ഉദ്യോഗസ്ഥൻ സ്വീകരിച്ച നടപടി ശരിയാണോ തെറ്റാണോ എന്നാണ് പരിശോധിക്കേണ്ടത്. ആ പരിശോധനയിൽ ഗവൺമെന്റ് കടക്കുന്നതിന്റെ ഭാഗമായിട്ടുള്ളതാണ് ഞാൻ അവസാനം പറഞ്ഞ വാചകം. ഞാൻ അത് ഒന്നുകൂടി ആവർത്തിക്കാം. അന്വേഷണ ഉദ്യോഗസ്ഥന്റെ ഈ നടപടി നിയമപരമായി ശരിയാണോയെന്ന് പരിശോധിച്ച് റിപ്പോർട്ട് നൽകാൻ പ്രോസിക്യൂഷൻ ഡയറക്ടർ ജനറലിനോട് നിർദ്ദേശിച്ചിട്ടുണ്ട്. (.....ബഹളം...) ആവശ്യമായ പരിശോധനയും റിപ്പോർട്ടുമില്ലാതെ ആഭ്യന്തര വകുപ്പിന്

നടപടിയെടുക്കാൻ കഴിയില്ലെന്ന് ബഹുമാന്യനായ പ്രതിപക്ഷനേതാവിന് നല്ലതുപോലെ അറിയാം. (.....ബഹളം...) അതുകൊണ്ട് ഇതുമായി ബന്ധപ്പെട്ട് ആവശ്യമായ പരിശോധന നടത്തുകയാണ്. ആ റിപ്പോർട്ട് ലഭിച്ചതിനുശേഷം വേണ്ട നടപടി സ്വീകരിക്കും. (.....ബഹളം...)

(അദ്ധ്യക്ഷവേദിയിൽ മി. സ്പീക്കർ)

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, പ്രഥമദൃഷ്ട്യാ മുഖ്യമന്ത്രിക്ക് നോക്കിയാൽ മനസ്സിലാകുന്ന കാര്യമല്ല ഇത്. ഇതിനകത്ത് എന്ത് നിയമോപദേശമാണ് വേണ്ടത്? കുറ്റകൃത്യം ചൂണ്ടിക്കാണിച്ച വ്യക്തിക്കുനേരെ പോലീസ് അനാവശ്യമായി പീഡനം അഴിച്ചുവിടുകയാണ്. ആ ഉദ്യോഗസ്ഥർക്കെതിരെ നടപടി സ്വീകരിക്കാത്ത സർക്കാർ നടപടിയിൽ പ്രതിഷേധിക്കാൻ ഞങ്ങൾക്ക് അവകാശമില്ലേയെന്ന് ഞാൻ മുഖ്യമന്ത്രിയോട് ചോദിക്കുകയാണ്. (.....ബഹളം...)

മുഖ്യമന്ത്രി (ശ്രീ. പിണറായി വിജയൻ): സർ, എന്റെ ബോധ്യത്തിന്റെയോ ബോധ്യക്കേടിന്റേയോ പ്രശ്നമല്ല ഇത്. ഏതൊരു നടപടിയെടുക്കുമ്പോഴും അതിന് സാധാരണഗതിയിൽ പാലിക്കേണ്ട ചട്ടങ്ങളുണ്ട്. ഇതൊരു അന്വേഷണ ഉദ്യോഗസ്ഥൻ കേസുമായി ബന്ധപ്പെട്ട് സ്വീകരിച്ച നടപടിയാണ്. എന്റെ

പ്രാഥമികമായ അന്വേഷണത്തിൽ ഇതുമായി ബന്ധപ്പെട്ട് അദ്ദേഹം മുകളിലുള്ള ആരോടും ചോദിച്ച് സ്വീകരിച്ച നടപടിയല്ല. (.....ബഹളം...) തിയേറ്റർ ഉടമയ്ക്കെതിരെ നടപടി സ്വീകരിച്ചത് നിയമപരമായി ശരിയാണോയെന്ന് റിപ്പോർട്ട് ചെയ്യാൻ ആധികാരികതയുള്ള ഉദ്യോഗസ്ഥനോടാണ് ആവശ്യപ്പെട്ടിട്ടുള്ളത്. അത് ലഭിച്ചതിനുശേഷം മറ്റ് കാര്യങ്ങൾ തീരുമാനിക്കാം.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, ബഹുമാനപ്പെട്ട സ്പീക്കറുടെ നിയോജകമണ്ഡലത്തിലുള്ള ഒരു പോലീസ് സ്റ്റേഷനിലാണ് ഈ സംഭവം നടന്നത്. ബഹുമാനപ്പെട്ട മന്ത്രി ഡോ. കെ. ടി. ജലീലിന്റെ നിയോജകമണ്ഡലത്തിലാണ് ഇത് നടന്നത്. ഇത് വളരെ ഗൗരവമുള്ള ഒരു കാര്യമാണ്. ബഹുമാനപ്പെട്ട മുഖ്യമന്ത്രിക്ക് അന്വേഷണ വിധേയമായി ആ പോലീസുകാരെ സസ്പെന്റ് ചെയ്യാമല്ലോ. പരാതിപറഞ്ഞ, തെളിവ് നൽകിയ ആളിനെ അനാവശ്യമായി പോലീസുകാർ പീഡിപ്പിക്കുകയാണ്. പത്ത് തവണയാണ് അദ്ദേഹത്തെ പോലീസ് സ്റ്റേഷനിലേയ്ക്ക് വിളിപ്പിച്ചത്. (.....ബഹളം...) ഇത്രയും ഗുരുതരമായ സംഭവം ഉണ്ടായിട്ടും അന്വേഷണവിധേയമായി ഈ ഉദ്യോഗസ്ഥരെ സസ്പെന്റ് ചെയ്യാൻ മുഖ്യമന്ത്രി തയ്യാറാകുന്നില്ല. ഇത് ശരിയായ നടപടിയല്ല. (.....ബഹളം...)

മി. സ്പീക്കർ: പ്ലീസ്...പ്ലീസ്.... അങ്ങ് ഉന്നയിച്ച പ്രശ്നത്തിന് ഗൗരവത്തോടെയുള്ള മറുപടിയാണ് ഇവിടെ പറഞ്ഞത്. (.....ബഹളം...)

പ്ലീസ്.... പ്ലീസ്..... അന്വേഷണത്തിന് വിധേയമായി റിപ്പോർട്ട് ലഭ്യമാകുന്ന മുറയ്ക്ക് നടപടി സ്വീകരിക്കാമെന്നാണ് ബഹുമാനപ്പെട്ട മുഖ്യമന്ത്രി പറഞ്ഞത്. (.....ബഹളം...) പ്ലീസ്.....പ്ലീസ്....

(പ്രതിപക്ഷാംഗങ്ങൾ ബഹുമാനപ്പെട്ട സ്പീക്കറുടെ ഡയസിനുമുന്നിൽ വന്നുനിന്ന് മൂദ്രാവാക്യം വിളിച്ച് ബഹളം വച്ചുകൊണ്ടിരുന്നു.)

ഇത് ശരിയല്ല. (.....ബഹളം...) ബന്ധപ്പെട്ട ഉദ്യോഗസ്ഥന്റെ ഭാഗത്തുനിന്നും എന്തെങ്കിലും പാളിച്ചകൾ സംഭവിച്ചിട്ടുണ്ടോയെന്ന അന്വേഷണത്തിന്റെ അടിസ്ഥാനത്തിൽ നടപടി സ്വീകരിക്കാമെന്നാണ് പറഞ്ഞത്. (.....ബഹളം...) പ്ലീസ്....പ്ലീസ്.... പ്രതിപക്ഷനേതാവ് സംസാരിക്കട്ടെ. ദയവായി നിങ്ങൾ സീറ്റുകളിലേയ്ക്ക് പോകൂ.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, ഈ ഗവൺമെന്റ് കൊടുക്കുന്ന തെറ്റായ ഒരു സന്ദേശമാണിത്. ഇതിനകത്ത് രാഷ്ട്രീയം കാണരുത്. കേരളീയ സമൂഹത്തെ ഞെട്ടിപ്പിച്ച അതിദയനീയമായ സംഭവമാണിത്. അന്വേഷണ വിധേയമായി ബഹുമാനപ്പെട്ട മുഖ്യമന്ത്രിക്ക് ഈ

ഉദ്യോഗസ്ഥന്മാരെ സസ്പെന്റ് ചെയ്യാനുള്ള അധികാരമുണ്ടെന്നുള്ളത് ഒരു മുൻ ആഭ്യന്തര വകുപ്പുമന്ത്രിയെന്നുള്ള നിലയിൽ ഞാൻ അങ്ങയെ അറിയിക്കാൻ ആഗ്രഹിക്കുകയാണ്. സർക്കാരിന്റെ ഈ തെറ്റായ നയത്തിൽ പ്രതിഷേധിച്ച് ഞങ്ങൾ വാക്കൗട്ട് ചെയ്യുകയാണ്.

(സർക്കാരിന്റെ തെറ്റായ നയത്തിൽ പ്രതിഷേധിച്ച് പ്രതിപക്ഷാംഗങ്ങൾ മുദ്രവാക്യം വിളിച്ചുകൊണ്ട് സഭ വിട്ട് പുറത്തുപോയി).

(സഭവിട്ട് പുറത്തുപോയ പ്രതിപക്ഷാംഗങ്ങൾ അല്പസമയത്തിനുള്ളിൽ വീണ്ടും സഭയിൽ ഹാജരായി).

മുഖ്യമന്ത്രി (ശ്രീ. പിണറായി വിജയൻ): സർ, ഇതിൽ രാഷ്ട്രീയത്തിന്റെ യാതൊരു പ്രശ്നവുമില്ല, രാഷ്ട്രീയമായി കണ്ടതുമില്ല. ഈ നടപടി ശരിയാണോയെന്നാണ് ബഹുമാനപ്പെട്ട പ്രതിപക്ഷനേതാവ് ചോദിച്ചത്. ആ നടപടി ശരിയാണോയെന്നാണ് പരിശോധിക്കുന്നത്. അത് പരിശോധിക്കുന്നതിന് മുമ്പുതന്നെ എന്തെങ്കിലുമൊരു നടപടി സ്വീകരിക്കുകയെന്നുള്ളത് ശരിയല്ലെന്നാണ് എന്റെ ബോധ്യം. അതുകൊണ്ടാണ് ഇപ്പോൾ നടപടികളിലേക്ക് കടക്കാത്തത്.

(ശ്രീമതി ഇ. എസ്. ബിജിമോൾ)

കുട്ടികളുടെ മരണം

ശ്രീമതി ഇ. എസ്. ബിജിമോൾ: സർ, പീരുമേട്

നിയോജകമണ്ഡലത്തിലെ കുമിളി പഞ്ചായത്തിൽ ആനക്കുഴി പൊയ്ക്കയിൽ വീട്ടിൽ അനീഷിന്റെ 9 വയസും 6 വയസുമുള്ള രണ്ട് കുട്ടികളെ 01.06.2018-ന് കാണാതായി. ഇവരുടെ വീട്ടിൽനിന്നും ഏതാണ്ട് 600 മീറ്റർ അകലെയുള്ള 15 അടിയോളം താഴ്ചയുള്ള പടുതാകളിൽനിന്നും 02.06.2018-ന് ഈ രണ്ട് കുട്ടികളുടെയും മൃതദേഹം കണ്ടെടുക്കുകയുണ്ടായി. അവിടെയുള്ള ജനപ്രതിനിധികളും അതോടൊപ്പം കുട്ടികളുടെ അച്ഛൻ അടക്കമുള്ള ആളുകളും ഈ കുട്ടികളുടെ മരണവുമായി ബന്ധപ്പെട്ട് ദുരൂഹത ആരോപിക്കുന്നുണ്ട്. മരണത്തിൽ പ്രഥമ ദൃഷ്ട്യാ ജനങ്ങൾ ദുരൂഹത ആരോപിക്കുന്ന സാഹചര്യമുണ്ട്. 15 അടിയോളം താഴ്ചയുള്ള ഈ പടുതാകളിൽ സമീപത്തായി കുട്ടികൾക്ക് കുളിക്കാനും കുളിക്കാനും അനുയോജ്യമായ ഏതാണ്ട് അഞ്ചോളം ചെറിയ കുളങ്ങളുണ്ടെന്നിരിക്കെ ആ കുളങ്ങളിലൊന്നും കുട്ടികൾ കുളിക്കാതെ 15 അടിയോളം താഴ്ചയുള്ള മുടിക്കെട്ടിയ പടുതാകളും തുറന്ന് അതിനുള്ളിൽ ഇറങ്ങി കുളിച്ചുവെന്ന് പറയുന്നതിലാണ് ആളുകൾ സംശയം പ്രകടിപ്പിച്ചിട്ടുള്ളത്. കുട്ടികളുടെ അച്ഛൻ അടക്കമുള്ള ആളുകൾ ചില ആളുകളുടെ പേരിൽ സംശയം

ഉന്നയിച്ചിട്ടുണ്ട്. ഈ കുട്ടികളുടെ അമ്മയും അച്ഛനും ഒരു വർഷമായി പിരിഞ്ഞ് താമസിക്കുകയാണ്. ഈ സാഹചര്യമെല്ലാം പരിഗണിച്ചുകൊണ്ട് ഞങ്ങൾ പോലീസുമായി സംസാരിച്ചിരുന്നു. ഏതാണ്ട് ഒരു വർഷക്കാലത്തോളം സമയം കിട്ടിയാൽ മാത്രമേ അന്വേഷണം പൂർത്തിയാക്കാൻ കഴിയുകയുള്ളൂ എന്നാണ് സർക്കിൾ ഇൻസ്പെക്ടർ പറഞ്ഞത്. കാരണം വാട്സ് ആപ്, ഫെയ്സ് ബുക്ക് മെസ്സേജുകളൊക്കെ എടുക്കണമെങ്കിൽ കൂടുതൽ സമയം വേണ്ടിവരുമെന്ന് പറഞ്ഞ സാഹചര്യത്തിലാണ് ഉന്നതതല അന്വേഷണം വേണമെന്ന് ആവശ്യപ്പെടുന്നത്. 9 വയസും 6 വയസും പ്രായമുള്ള രണ്ട് കുട്ടികളുടെ പട്ടാകളിൽ വീണ്ടുള്ള മരണത്തിൽ ദുരൂഹതയുണ്ടെന്നുള്ളതുകൊണ്ട് ഒരു ഉന്നതതല അന്വേഷണം നടത്തണമെന്ന് അങ്ങയോട് ആവശ്യപ്പെടുകയാണ്.

മുഖ്യമന്ത്രി (ശ്രീ. പിണറായി വിജയൻ): സർ, കുമിളി ആനക്കുഴിയിൽ പൊയ്ക്കയിൽ വീട്ടിൽ അനീഷ് മോന്റെയും ഇശക്നിയമ്മയുടെയും മക്കളായ അഭിജിത്ത് (8 വയസ്), ലക്ഷ്മിപ്രിയ (6 വയസ്) എന്നിവരെ 01.06.2018-ന് കാണാതായെന്ന് അമ്മ ഇശക്നിയമ്മ നൽകിയ പരാതിയെത്തുടർന്ന് കുമിളി പോലീസ് സ്റ്റേഷനിൽ കെ. പി. ആക്ട് 57 പ്രകാരം ക്രൈം 330/18 ആയി കേസ് രജിസ്റ്റർ ചെയ്യുകയുണ്ടായി. തുടർന്ന് നടത്തിയ അന്വേഷണത്തിൽ

02.06.2018-ന് എച്ച്.എം.എൽ. ലയത്തിന് ഒരു കിലോമീറ്റർ ദൂരെയുള്ള ഏലത്തോട്ടത്തിന് വെള്ളം ശേഖരിക്കുന്ന പടുതാകുളത്തിന് സമീപം കുട്ടികളുടെ വസ്തുങ്ങൾ കിടക്കുന്നതുകണ്ട് പോലീസുകാരും നാട്ടുകാരും ചേർന്ന് വെള്ളം വറ്റിച്ച് കുളത്തിൽനിന്നും കുട്ടികളുടെ മൃതദേഹം കണ്ടെത്തി. കോട്ടയം മെഡിക്കൽ കോളേജിൽ നടത്തിയ പോസ്റ്റ്മോർട്ടം പരിശോധനയിൽ മരണകാരണം മുങ്ങിമരണമാണെന്ന് പറഞ്ഞിട്ടുള്ളതാണ്. പോലീസ് കേസിലെ കെ. പി. ആക്ട് 57 എന്നത് 174 Cr.PC ആയി മാറ്റി കട്ടപ്പന ഡി.വൈ.എസ്.പി.-യുടെ നേതൃത്വത്തിൽ അന്വേഷണം നടത്തിവരുന്നു.

പട്ടയം നൽകൽ

ശ്രീ. ഒ. ആർ കേളു: സർ, എന്റെ മണ്ഡലമായ മാനന്തവാടി താലൂക്കിൽ 16 വില്ലേജുകളിലായി ഭൂമിക്ക് രേഖ കൊടുക്കുന്നതിനുള്ള സർവ്വേ ആരംഭിച്ചിരുന്നു. പക്ഷേ അത് വേണ്ട രീതിയിൽ പുരോഗമിക്കുന്നില്ല. സർവ്വേ ജീവനക്കാരുടെ കുറവും അതോടൊപ്പം ജീവനക്കാരുടെ സ്ഥലംമാറ്റവുമായി ബന്ധപ്പെട്ടും സർവ്വേ നടപടി ഇപ്പോൾ നിർത്തിവെച്ചിരിക്കുകയാണ്. അതുകൊണ്ട് മാനന്തവാടി മണ്ഡലത്തിലെ ഭൂമി പരിശോധന വേഗത്തിലാക്കാനാവശ്യമായ ജീവനക്കാരെ നിയമിക്കുന്നതിനും ഏകദേശം ആയിരത്തോളം കുടുംബങ്ങൾക്ക് രേഖ

കൊടുക്കുന്നതിനാവശ്യമായ നടപടി ത്വരിതപ്പെടുത്തണമെന്നാണ് എനിക്ക് ഈ സബ്മിഷനിലൂടെ ഉന്നയിക്കാനുള്ളത്.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ):

സർ, ഈ സർക്കാർ അധികാരത്തിൽ വന്നതിനുശേഷം കഴിഞ്ഞ 40 വർഷമായി ഭൂമി കൈവശം വച്ച് അതിൽ വീടുവച്ച് താമസിക്കുന്നവർക്ക് കൈവശരേഖ നൽകുന്നതിനെപ്പറ്റി വ്യക്തമാക്കിയിരുന്നു. മാനന്തവാടി മണ്ഡലത്തിൽ ഇത്തരത്തിലുള്ള ആളുകൾക്ക് പട്ടയം നൽകുന്ന നടപടിക്രമങ്ങളെ സംബന്ധിച്ചുള്ള വിവരങ്ങൾ ചുവടെ ചേർക്കുകയാണ്. വയനാട് ജില്ലയിൽ മാനന്തവാടി താലൂക്കിൽ 01.01.77-ന് മുമ്പ് കൈവശംവെച്ചു വരുന്ന വനഭൂമിക്ക് പട്ടയം നൽകുന്നതിന് റവന്യൂ - വനം വകുപ്പ് സംയുക്ത പരിശോധന നടത്തി കൈവശക്കാരുടെ പട്ടിക തയ്യാറാക്കിയിട്ടുള്ളതാണ്. മുമ്പ് കൈവശരേഖ നൽകിയ കേസുകൾ ഉൾപ്പെടെ 360 അപേക്ഷകൾ അംഗീകരിക്കുകയും 10 അപേക്ഷകൾ വനംവകുപ്പിൽ നിന്ന് തീരുമാനം ലഭിക്കാനുമുണ്ട്. ഇവയുടെ സർവ്വേ, സ്കെച്ച് എന്നിവ തയ്യാറാക്കുന്ന ജോലികൾ നടന്നു വരികയാണ്. അതിനുശേഷം

കേന്ദ്ര വനം-പരിസ്ഥിതി മന്ത്രാലയത്തിന്റെ അനുമതി ലഭ്യമാകുന്ന മുറയ്ക്ക് പട്ടയം നൽകുവാൻ സാധിക്കുന്നതാണ്. ഇക്കാര്യത്തിൽ തഹസീൽദാർ, ഡി.എഫ്.ഒ.- നോർത്ത് വയനാട്, സൗത്ത് വയനാട് എന്നിവരെ ഉൾപ്പെടുത്തി 30.05.2018-ൽ ഒരു യോഗം ചേർന്നിട്ടുള്ളതും സർവ്വേ ജോലി അടിയന്തരമായി പൂർത്തീകരിക്കുന്നതിന് തീരുമാനിച്ചിട്ടുള്ളതുമാണ്. മറ്റ് താലൂക്കുകളിലുള്ള സർവ്വേ ജോലി കൂടി പൂർത്തിയായതിനുശേഷം ഒരുമിച്ചുള്ള ശുപാർശയാണ് വനം-പരിസ്ഥിതി മന്ത്രാലയത്തിന് സമർപ്പിക്കേണ്ടതെന്നാണ് വനം വകുപ്പ് പ്രിൻസിപ്പൽ ചീഫ് കൺസർവേറ്റർ ഓഫ് ഫോറസ്റ്റ് അറിയിച്ചിട്ടുള്ളത്. വനഭൂമിയല്ലാതെ കയ്യേറി കൈവശം വച്ചു വരുന്ന സർക്കാർ ഭൂമിയിലെ കൈവശക്കാർക്കും അർഹതയുടെ അടിസ്ഥാനത്തിൽ പട്ടയം നൽകുന്നതിനുള്ള നടപടികൾ സ്വീകരിച്ചുവരുന്നുണ്ട്.

ഇക്കുപാലത്തിന്റെ അറ്റകുറ്റപ്പണികൾ

ശ്രീമതി ഗീതാ ഗോപി: സർ, എന്റെ നിയോജകമണ്ഡലത്തിലെ

നാട്ടിക- താന്നൂം പഞ്ചായത്തുകളെ തമ്മിൽ ബന്ധിപ്പിക്കുന്ന

ചെമ്മാപ്പിള്ളി തുക്കുപാലം 2013-14 സാമ്പത്തികവർഷത്തിൽ RMF ഫണ്ട് ഉപയോഗിച്ച് നിർമ്മിച്ചിട്ടുള്ളതാണ്. ഏകദേശം ഒന്നേക്കാൽ കോടി രൂപ ചെലവു വരുന്ന ഫണ്ടാണ് ഈ പാലത്തിന്റെ നിർമ്മാണത്തിന് ചെലവഴിച്ചിട്ടുള്ളത്. ഈ തുക്കുപാലം കഴിഞ്ഞ അഞ്ചുവർഷത്തിലേറെയായി പൊതുജനങ്ങൾ ഉപയോഗിച്ചുവരുന്നു. നിർദ്ദിഷ്ട പാലത്തിന്റെ നിലവിലുള്ള അറ്റകുറ്റപ്പണികൾ നടത്താത്തതിന്റെ ഭാഗമായി വലിയൊരു അപകടാവസ്ഥ ഇപ്പോഴും നിലനില്ക്കുന്നുണ്ട്. ഇതിലൂടെ സൂൾ-കോളേജ് വിദ്യാർത്ഥികളും തദ്ദേശീയരും കടന്നുപോകുന്ന ഒരു പാലമായതുകൊണ്ട് ഇതുമായി ബന്ധപ്പെടുത്തി രണ്ട് പഞ്ചായത്തിലെയും ജനങ്ങൾ വളരെയധികം പ്രശ്നങ്ങൾ ഉന്നയിച്ചുകൊണ്ടിരിക്കുന്നു. ഇതിന്റെ അടിസ്ഥാനത്തിൽ ബഹുമാനപ്പെട്ട ജില്ലാ കളക്ടറോടും ഡി.ഡി.സി യോഗത്തിലും സ്ഥലം എം.എൽ.എ. എന്ന നിലയിൽ ഞാൻ വ്യക്തമായി കാര്യങ്ങൾ ബോധ്യപ്പെടുത്തി. ഒരു അടിയന്തര യോഗം ജില്ലാ കളക്ടറുടെ നേതൃത്വത്തിൽ ചേരുകയെന്നല്ലാതെ യാതൊരു നടപടിയും ഇതിന്റെ ഭാഗമായിട്ടുണ്ടായില്ല. തുക്കുപാലത്തിന്റെ നിലവിലുള്ള അറ്റകുറ്റപ്പണികൾ

നടത്തുന്നതുമായി ബന്ധപ്പെട്ട് രണ്ട് ലോക്കൽ പഞ്ചായത്തുകൾക്ക് എന്തെങ്കിലും നിർദ്ദേശം നൽകുന്നതിനും ഇതുമായി ബന്ധപ്പെടുത്തി തുടർപാലത്തിന്റെ മെയിന്റനൻസ് അടിയന്തരമായി നടപ്പിലാക്കണമെന്നതിന്റെ യഥാർത്ഥ റിപ്പോർട്ടിനും ബഹുമാനപ്പെട്ട റവന്യൂ വകുപ്പുമന്ത്രി ഈ സബ്മിഷനില്ലാതെ അടിയന്തരനടപടി സ്വീകരിക്കണമെന്ന് ഞാൻ അഭ്യർത്ഥിക്കുന്നു.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ):

സർ, തൃശ്ശൂർ ജില്ലയിലെ നാട്ടിക നിയോജകമണ്ഡലത്തിലെ കനോലി കനാലിന് കുറുകെ താന്നൂം-നാട്ടിക ഗ്രാമപഞ്ചായത്തുകളെ ബന്ധിപ്പിച്ചുകൊണ്ടുള്ള ചെമ്മാപ്പിള്ളി തുടർപാലം 2013-ൽ പണികഴിപ്പിച്ചതാണ്. പ്രസ്തുത തുടർപാലത്തിന്റെ അറ്റകുറ്റപ്പണികൾ യഥാസമയം നടക്കാത്തതിനാൽ തുടർപാലം അപകടാവസ്ഥയിലാണെന്നും ആയതിനാൽ പാലം അടച്ചുപൂട്ടണമെന്നും നാട്ടിക എം.എൽ.എ. ആവശ്യപ്പെട്ടിരുന്നു. പ്രസ്തുത പാലത്തിന്റെ അറ്റകുറ്റപ്പണികൾ റിവർ മാനേജ്മെന്റ് ഫണ്ടുപയോഗിച്ച് നടത്തണമെന്ന

ആവശ്യവും സംസ്ഥാന ദുരന്തപ്രതികരണ നിധിയിൽ നിന്നുള്ള തുക ഉപയോഗിച്ച് നടത്തണമെന്നുമുള്ള ആവശ്യവും ഉന്നയിച്ചിരുന്നതാണ്. റിവർ മാനേജ്മെന്റ് ഫണ്ട് നദീതീര സംരക്ഷണ പ്രവർത്തനങ്ങൾക്കു വേണ്ടി മാത്രം ഉപയോഗിക്കേണ്ടതാണെന്നും 2001-ലെ കേരള മണൽ വാരൽ നിരോധന നിയന്ത്രണവും നദീതീരസംരക്ഷണ നിയമത്തിലും ചട്ടത്തിലും വ്യവസ്ഥ ചെയ്തിട്ടുണ്ട്. ആയതിനാൽ പാലങ്ങളുടെ അറ്റകുറ്റപ്പണിക്ക് ഈ ഫണ്ട് ഉപയോഗിക്കുന്നത് ചട്ടവിരുദ്ധമാണ്. സംസ്ഥാന ദുരന്ത പ്രതികരണനിധിയിൽ നിന്നും തുക അനുവദിക്കുന്നത് കേന്ദ്ര ധനകാര്യ കമ്മീഷന്റെ വ്യവസ്ഥകൾ പ്രകാരമാണ്. നിലവിലുള്ള വ്യവസ്ഥകൾ പ്രകാരം സംസ്ഥാന ദുരന്ത പ്രതികരണനിധിയിൽ നിന്നും തുകപാലം നിർമ്മാണത്തിന് തുക അനുവദനീയമല്ലാത്തതിനാൽ ജീർണ്ണാവസ്ഥയിലുള്ള ചെമ്മാപ്പിള്ളി തുകപാലത്തിലൂടെയുള്ള കാൽനടയാത്ര, ഗതാഗതം എന്നിവ അടിയന്തരമായി നിരോധിക്കേണ്ടതും അപകടാവസ്ഥയിലായതിനാൽ തുകപാലം അടച്ചുപൂട്ടേണ്ടതുമാണെന്നും ജില്ലാ കളക്ടർ നിർദ്ദേശം നൽകിയിട്ടുള്ളതാണ്. തദ്ദേശസ്വയംഭരണ

സ്ഥാപനങ്ങളുടെ തീരുമാനപ്രകാരം പാലത്തിന്റെ അറ്റകുറ്റപ്പണികൾ യഥാസമയം നടത്തുന്നതിന് സംരക്ഷണ ചുമതലയും ഉടമസ്ഥാവകാശവും ജില്ലാ പഞ്ചായത്തിന് കൈമാറി നൽകുവാനും ജില്ലാ കളക്ടർക്ക് നിർദ്ദേശം നൽകിയിട്ടുള്ളതാണ്.

ഗ്രാന്റ് അനുവദിക്കൽ

ശ്രീ. എ. എം. ആരിഫ്: സർ, കാശ് കൊടുത്ത് കടിക്കുന്ന പട്ടിയെ വാങ്ങിയെന്നൊക്കെ നാട്ടിൽ ഒരു ചൊല്ലുണ്ട്. അതുപോലൊരു സംഭവത്തിനിരയായിപ്പോയതുകൊണ്ട് ഞാൻ പറയുകയാണ്. പെരുമ്പള്ളം ഗ്രാമപഞ്ചായത്തിലെ യാത്രാദുരിതം പരിഹരിക്കുന്നതിനുവേണ്ടി പഞ്ചായത്ത് കേരള സ്റ്റേറ്റ് ഇൻലാൻഡ് നാവിഗേഷൻ കോർപ്പറേഷനിൽ നിന്ന് പ്രതിദിനം 9000/- രൂപ വാടകയ്ക്കെടുത്ത് ടെൻഡർ ചെയ്ത് അവിടെ ജങ്കാർ സർവ്വീസ് നടത്തിവരികയായിരുന്നു. മൈനസ് പഞ്ചായത്തായ പെരുമ്പള്ളം പഞ്ചായത്തിന് പ്രതിദിനം 9000/- രൂപ ലാഭിക്കാമല്ലോയെന്ന് കരുതി ഞാൻ 2012-ലെ ആസ്തിവികസന ഫണ്ട് മുടക്കി ഒന്നേമുക്കാൽ കോടി രൂപ അനുവദിച്ചിട്ടു. പോർട്ട്

ഡിപ്പാർട്ടുമെന്റിന്റെയും കെ.എസ്.ഐ.എൻ.സി.-യുടെയും എസ്റ്റിമേറ്റ് പ്രകാരം പോർട്ട് വകുപ്പിൽ നിന്ന് അനുവാദം നേടി അഡ്വാൻസ് പൈസ അനുവദിച്ചിച്ച് (ഇവിടെ നിന്ന് അഡ്വാൻസ് പൈസ കൊടുക്കില്ല) കെ.എസ്.ഐ.എൻ.സി.-യെക്കൊണ്ട് നിർമ്മാണം പൂർത്തീകരിച്ച് അവിടെ സർവ്വീസ് നടത്തിക്കൊണ്ടിരുന്നു. സർവ്വീസ് നടത്തിവന്നപ്പോഴേക്കും അതിന് ഒരുപാട് സാങ്കേതിക പ്രയാസങ്ങളും ബുദ്ധിമുട്ടുകളും വരികയാണ്. അനുവദിച്ചിച്ച് കഴിഞ്ഞപ്പോൾ തന്നെ ഇല്ലാത്ത അഴിമതിയാരോപണവും കേട്ടു. ശ്രീ. കെ. ബാബുവിന്റെ വകുപ്പിൽ കയറി ഞാൻ അഴിമതി നടത്തിയെന്ന് അവിടത്തെ കോൺഗ്രസ്സുകാർ എഴുതി വരയ്ക്കുകയും ചെയ്തു. അതുകൊണ്ടാണ് കാശ് കൊടുത്ത് കടിക്കുന്ന പട്ടിയെ വാങ്ങിച്ചുവെന്ന് ഞാൻ പറഞ്ഞത്. അതുകൊണ്ട് ഇപ്പോഴത്തെ പുതിയ വെസ്റ്റൽ മാനഫാക്ചറിംഗിന്റെ നയം അനുസരിച്ച്, സ്പെസിഫിക്കേഷൻ അനുസരിച്ചുള്ള നിർമ്മാണരീതി വന്നപ്പോൾ നേരത്തെ 90- 100 ലിറ്ററും രണ്ട് സ്റ്റാഫും മതിയായിരുന്നു. ഇപ്പോഴത്തെ നിയമപ്രകാരം ഞാൻ ജങ്കാർ അനുവദിച്ചിച്ച് കഴിഞ്ഞപ്പോൾ 190 ലിറ്ററും

4 സ്റ്റാഫും വേണമെന്നായി. അപ്പോൾ ജക്കാറിന്റെ സർവ്വീസ് നടത്തുന്നത് അധികബാധ്യതയായി വന്നു. ജക്കാറിന്റെ പീരിയോഡിക്കൽ മെയിന്റനൻസ് നടത്തുന്നത് അതിനേക്കാൾ ചെലവായി വന്നു. ഈ സാഹചര്യത്തിൽ ബഹുമാനപ്പെട്ട മുഖ്യമന്ത്രിയോട് ഞാൻ ആവശ്യപ്പെട്ടതനുസരിച്ച് യോഗം വിളിച്ചു ചേർത്ത് ഇതിന്റെ ഉടമസ്ഥാവകാശം പഞ്ചായത്തിൽ നിന്ന് കെ.എസ്.ഐ.എൻ.സി.-ക്ക് കൈമാറുന്നതിന് തീരുമാനമെടുത്തു. ഇതു നിമിത്തമുണ്ടാകുന്ന അധികബാധ്യത പഞ്ചായത്തിന് നൽകി സഹായിക്കാൻ വേണ്ടി തദ്ദേശസ്വയംഭരണവകുപ്പിനോട് ആവശ്യപ്പെട്ടു. അത് ഗ്രാന്റായി നൽകണമെന്നാണ് തീരുമാനിച്ചത്. എന്നാൽ വകുപ്പധികൃതരോട് ചോദിച്ചപ്പോൾ ഗ്രാന്റായി നൽകുന്നതിന് സാങ്കേതികബുദ്ധിമുട്ടുണ്ട്. അതുകൊണ്ട് അത് നോൺ-റോഡ് മെയിന്റനൻസ് ഫണ്ടിൽ നിന്ന് കൊടുക്കാൻ പറഞ്ഞു. ഇപ്പോൾ അതും ബുദ്ധിമുട്ടാണ് എന്ന നിലയിലാണ്. ഏതെങ്കിലും നിലയിൽ ഈ സർവ്വീസ് നടത്തിക്കൊണ്ട് പോയില്ലെങ്കിൽ പത്ത് - പതിനാലായിരത്തോളം വരുന്ന ജനങ്ങൾ ആകെ ബുദ്ധിമുട്ടിലാകും.

അതുകൊണ്ട് ഇക്കാര്യത്തിൽ തദ്ദേശസ്വയംഭരണ വകുപ്പ് ജനങ്ങളെ സംരക്ഷിക്കുന്നതിനുവേണ്ടി അവരുടെ യാത്രാദുരിതം പരിഹരിക്കുന്നതിനുവേണ്ടി പാലം നിർമ്മാണം പൂർത്തീകരിക്കുന്നതുവരെയെങ്കിലും (ഏകദേശം 3-4 കൊല്ലക്കാലം എടുക്കും) അത്രയും കാലത്തേക്ക് തദ്ദേശസ്വയംഭരണവകുപ്പ് ഇക്കാര്യത്തിൽ അടിയന്തരമായി ഇടപെട്ട് സഹായിക്കാനുള്ള നടപടി സ്വീകരിക്കണമെന്നാണ് എനിക്ക് ഈ സബ്മിഷനിലൂടെ അഭ്യർത്ഥിക്കാനുള്ളത്.

തദ്ദേശസ്വയംഭരണവും ന്യൂനപക്ഷക്ഷേമവും വഖഫ് ഹജ്ജ് തീർത്ഥാടനവും വകുപ്പുമന്ത്രി (ഡോ. കെ. ടി. ജലീൽ): സർ, ബഹുമാനപ്പെട്ട മുഖ്യമന്ത്രിയുടെ അധ്യക്ഷതയിൽ ഇതുമായി ബന്ധപ്പെട്ട് ഒരു മീറ്റിംഗ് നടന്നിരുന്നു. ആ മീറ്റിംഗിൽ ധനകാര്യ വകുപ്പുമായി ആലോചിച്ച് എടുത്ത തീരുമാനത്തിന്മേൽ ധനകാര്യവകുപ്പ് ചില അധിക വിവരങ്ങൾ ആവശ്യപ്പെടുകയുണ്ടായി. ആ അധിക വിവരങ്ങൾ ധനകാര്യവകുപ്പിന് ഉടൻതന്നെ നൽകും. അതോടൊപ്പം തന്നെ അന്ന്

ഉയർന്നുവന്ന മറ്റൊരു കാര്യം, നോൺ-റോഡ് ഫണ്ട് ഈ ആവശ്യത്തിനായി അനുവദിക്കണമെന്നുള്ളതായിരുന്നു. നിലവിലുള്ള സാഹചര്യത്തിൽ നോൺ-റോഡ് ഫണ്ട് ചട്ടപ്രകാരം ഈ ആവശ്യത്തിനായി അനുവദിക്കാൻ കഴിയില്ലായെന്നുള്ളതാണ്. ഈ വിവരം ബഹുമാനപ്പെട്ട സഭയെ അറിയിക്കുകയാണ്.

ടി.ബി. സെന്റർ

ശ്രീ. കെ. ജെ. മാക്സി: സർ, എറണാകുളം ജില്ലയിലെ ടി.ബി. സെന്റർ പ്രവർത്തിക്കുന്നത് കൊച്ചി മണ്ഡലത്തിലെ കരുവേലിപ്പടിയിലാണ്. ഒരുകാലത്ത് കിടത്തി ചികിത്സ ഉൾപ്പെടെയുണ്ടായിരുന്ന കരുവേലിപ്പടി ആശുപത്രിയിൽ കഴിഞ്ഞ 15 വർഷത്തിലധികമായി ഔട്ട്പേഷ്യന്റ് ചികിത്സ മാത്രമാണുള്ളത്. കിടത്തി ചികിത്സയ്ക്കായി ഉപയോഗിച്ചിരുന്ന പഴയ വാർഡ് കെട്ടിടങ്ങൾ ആകെ പൊട്ടിപ്പൊളിഞ്ഞ് ഉപയോഗശൂന്യമായ നിലയിലാണ്. ഇപ്പോൾ എൻ.ആർ.എച്ച്.എം.-ന്റെ 10 ജീവനക്കാരുൾപ്പെടെ 20-ഓളം പേർ ജോലി നോക്കുന്നത് പ്രസ്തുത ക്ഷയരോഗ ചികിത്സാ കേന്ദ്രത്തിൽ നിന്നുമാണ്. എറണാകുളം ജില്ലയിൽ

ക്ഷയരോഗ നിവാരണത്തിനാവശ്യമായ മരുന്നും സംഭരിച്ച് പ്രാഥമിക ആരോഗ്യകേന്ദ്രങ്ങളിലേയ്ക്ക് വിതരണം ചെയ്യുന്നതും കൂടാതെ ലാബ് ടെക്നീഷ്യൻ, ഫീൽഡ് ഓഫീസർമാർ എന്നിവരുടെ സേവനം പ്രയോജനപ്പെടുത്തിക്കൊണ്ട് ക്ഷയരോഗ ആശുപത്രിയുടെ കീഴിൽ ഫീൽഡ് ലെവൽ ആക്ടിവിറ്റീസും നടത്തിവരുന്നുണ്ട്. നിലവിൽ എറണാകുളം ജില്ലയിലെ ക്ഷയരോഗികൾക്ക് കിടത്തി ചികിത്സ നൽകുന്നത് എറണാകുളം ജനറൽ ആശുപത്രിയിലെ ഐസൊലേഷൻ വാർഡിൽ മാത്രമാണ്. ജനറൽ ആശുപത്രിയിലെ ചികിത്സാ സംവിധാനങ്ങളും സൗകര്യങ്ങളും മെച്ചപ്പെടുത്താണെങ്കിലും ക്ഷയരോഗികളെ കിടത്തി ചികിത്സിക്കുന്ന ഐസൊലേഷൻ വാർഡിന്റെ സൗകര്യങ്ങൾ അപര്യാപ്തമാണ്. മേൽ സാഹചര്യത്തിൽ കരുവേലിപ്പടിയിലുള്ള ജില്ലാ ടി.ബി. സെന്ററിലെ ഉപയോഗശൂന്യമായ കെട്ടിടങ്ങൾ പൊളിച്ചുമാറ്റി പുനർനിർമ്മാണം നടത്തുന്നതിനും കാട് പിടിച്ചുകിടക്കുന്ന ആശുപത്രികൾ വൃത്തിയാക്കി അവശ്യം വേണ്ട അറ്റകുറ്റപ്പണികൾ നടത്തുന്നതിനും ജില്ലാ ടി.ബി. സെന്ററിലെ ചികിത്സാ സൗകര്യങ്ങൾ വിപുലീകരിച്ച് കിടത്തി

ചികിത്സ ഉൾപ്പെടെയുള്ള മെച്ചപ്പെട്ട സേവനങ്ങൾ രോഗികൾക്ക് ലഭിക്കേണ്ട ആവശ്യകതയെപ്പറ്റി ഈ സഭയുടെ ശ്രദ്ധയിൽ കൊണ്ടുവരുന്നതോടൊപ്പം അവയ്ക്കെല്ലാം സർക്കാർ നടപടി സ്വീകരിക്കണമെന്നാണ് ഞാൻ ഈ സബ്മിഷനിലൂടെ ആവശ്യപ്പെടുന്നത്.

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ, എറണാകുളം ജില്ലയിലെ കരുവേലിപ്പടിയിൽ 75 സെന്റ് സ്ഥലത്ത് സ്ഥിതി ചെയ്യുന്ന എറണാകുളം ജില്ല ടി.ബി. സെന്ററിൽ നിലവിൽ കിടത്തി ചികിത്സയില്ല. ഈ സ്ഥാപനത്തിൽ പ്രതിദിനം ശരാശരി 20 പേർ ഒ.പി. വിഭാഗത്തിൽ ചികിത്സ തേടി വരുന്നുണ്ട്. കരുവേലിപ്പടി അടക്കമുള്ള സംസ്ഥാനത്തെ ടി.ബി.സെന്ററുകൾ നിലവിൽ കിടത്തി ചികിത്സാ സൗകര്യങ്ങളോടെയല്ല പ്രവർത്തിച്ചുവരുന്നത്. കിടത്തി ചികിത്സ ആവശ്യമുള്ള പക്ഷം ഈ രോഗികളെ സമീപത്തുള്ള ജില്ലാ/ജനറൽ താലൂക്കാശുപത്രികളിൽ അഡ്മിറ്റ് ചെയ്ത് ചികിത്സ നൽകിവരികയാണ് ചെയ്യുന്നത്. കരുവേലിപ്പടി ടി.ബി. സെന്ററും

ആയതിന്റെ ഓഫീസ്, എക്സറേ, ഫാർമസി, ലാബ് എന്നീ സംവിധാനങ്ങളെല്ലാം നിലവിൽ ഒരു കെട്ടിടത്തിലാണ് പ്രവർത്തിച്ചുവരുന്നത്. ഈ സ്ഥാപനത്തിലെ ഉപയോഗയോഗ്യമല്ലാത്ത ഐ.പി. വിഭാഗം, അടുക്കള എന്നിവ പ്രവർത്തിച്ചിരുന്ന കെട്ടിടം പൊളിച്ചുമാറ്റുന്നതിന് അനുമതി നൽകിയിട്ടുണ്ട്. കരുവേലിപ്പടി ടി.ബി.സെന്ററിൽ പുതിയ കെട്ടിടം നിർമ്മിക്കുന്നതിനുള്ള പ്രൊപ്പോസൽ സർക്കാരിൽ നിന്ന് ലഭിച്ചിട്ടില്ല. പ്രൊപ്പോസൽ തയ്യാറാക്കുന്നതിന് ആവശ്യപ്പെട്ടിട്ടുണ്ട്. അവിടെ ആവശ്യമായിട്ടുള്ള സൗകര്യങ്ങൾ ഏർപ്പെടുത്തിക്കൊണ്ട് ടി.ബി. സെന്ററിന്റെ പ്രവർത്തനം മെച്ചപ്പെടുത്താൻ ഗവൺമെന്റ് തയ്യാറാകും. മാത്രമല്ല, ഇപ്പോൾ എസ്.ഡി.ജി.യുടെ ഭാഗമായി ടി.ബി. ഇറാഡിക്കേഷന്റെ ഒരു സ്പെഷ്യൽ ടീം പ്രവർത്തിക്കുന്നുണ്ട്. ആ ടീമിന്റെ കൂടി ശ്രദ്ധയോടെ ഈ ടി.ബി. സെന്ററിന്റെ പ്രവർത്തനം മെച്ചപ്പെടുത്തുന്നതാണ്.

തമ്മനം-പുല്ലേപ്പടി റോഡ്

ശ്രീ. പി. ടി. തോമസ്: സർ, തമ്മനം-പുല്ലേപ്പടി എന്നറിയപ്പെടുന്ന എം.ജി.

റോഡിൽ നിന്നാരംഭിച്ച് പുല്ലേപ്പടി-തമ്മനം ബൈപ്പാസ്, അറക്കടവ്, സീ-പോർട്ട്, എയർപോർട്ട്, ഇടച്ചിറ വഴി കളമശ്ശേരിയിൽ എത്തിച്ചേരുന്ന എം.ജി. റോഡ് എറണാകുളം സിറ്റിയുടെ വികസനവുമായി ബന്ധപ്പെട്ട ഏറ്റവും പ്രാധാന്യമുള്ള ഒന്നാണ്. ഇതിനായി ഗവൺമെന്റ് കഴിഞ്ഞ വർഷം 100 കോടി രൂപ മാറ്റിവെച്ചിരുന്നു. നിർഭാഗ്യവശാൽ റോഡ് നിർമ്മാണത്തിന്റെ സ്ഥലമെടുപ്പിന് ടി തുക ഉപയോഗിക്കാൻ സാധിക്കാത്തതുകൊണ്ട് ലാപ്സായി. ഈ വർഷത്തെ ബഡ്ജറ്റിൽ ബഹുമാനപ്പെട്ട ധനകാര്യ വകുപ്പുമന്ത്രി 300 കോടി രൂപ മാറ്റിവെച്ചിട്ടുണ്ട്. ഇപ്പോഴും ആ പണം ചെലവഴിക്കാൻ കഴിയാത്തൊരു സാഹചര്യം വന്നിരിക്കുകയാണ്. രണ്ട് കാരണങ്ങളാണ് അതിന് തടസ്സം. ഒന്ന്, ഈ റോഡ് പൊതുമരാമത്ത് വകുപ്പ് ഏറ്റെടുത്തിട്ടില്ല. ബഹുമാനപ്പെട്ട ധനകാര്യ വകുപ്പുമന്ത്രിയും പൊതുമരാമത്ത് വകുപ്പുമന്ത്രിയും സംയുക്തമായി എറണാകുളം പട്ടണത്തിന്റെ പ്രാധാന്യം പരിഗണിച്ചും അതോടൊപ്പം മെട്രോ രണ്ടാം ഘട്ടത്തിന്റെ പണി ആരംഭിക്കുമ്പോൾ പാലാരിവട്ടം മുതൽ കാക്കനാട് വരെയുണ്ടാകുന്ന ഗതാഗത കുരുക്കും പരിഗണിച്ച് ഈ റോഡ് പ്രത്യേകമായി ഏറ്റെടുക്കുന്നതിന് നടപടി സ്വീകരിക്കാമെന്ന് സഭയിൽ ഉറപ്പ്

നൽകുകയുണ്ടായി. എന്നാൽ അതുമായി ബന്ധപ്പെട്ട കാര്യങ്ങൾ മുന്നോട്ട് പോകുന്നില്ല. എം.ജി. റോഡ് മുതൽ കളമശ്ശേരി വരെയുള്ള ഈ റോഡ് കൊച്ചി മെട്രോയുടെ രണ്ടാംഘട്ട വികസനം വരുമ്പോൾ ഗതാഗതക്കുരുക്ക് ഒഴിവാക്കാനും ഇൻഫോ പാർക്കിന്റെ വികസനത്തിനുമൊക്കെ ഏറ്റവും പ്രധാനപ്പെട്ടതാണ്. ബഹുമാനപ്പെട്ട മുഖ്യമന്ത്രിയും പൊതുമരാമത്ത് വകുപ്പുമന്ത്രിയും ധനകാര്യ വകുപ്പുമന്ത്രിയുമൊക്കെയുള്ള സാഹചര്യത്തിൽ, അടിയന്തരമായി കൊച്ചിൻ കോർപ്പറേഷൻ, തൃക്കാക്കര മുനിസിപ്പാലിറ്റി, ധനകാര്യ വകുപ്പ് മറ്റ് ബന്ധപ്പെട്ട എല്ലാവരെയും വിളിച്ച യോഗം ചേർന്ന് സമയബന്ധിതമായി ഇതിനൊരു തീർപ്പ് കൽപ്പിക്കണമെന്ന അഭ്യർത്ഥന വിനയപൂർവ്വം ഞാൻ മുന്നോട്ട് വയ്ക്കുകയാണ്.

പൊതുമരാമത്തും രജിസ്ട്രേഷനും വകുപ്പുമന്ത്രി (ശ്രീ. ജി. സുധാകരൻ): സർ, ഡിസ്ട്രിക്ട് ഫ്ലോഗ് ഷിപ്പ് ഇൻഫ്രാസ്ട്രക്ചർ പ്രോജക്ടിൽ ഉൾപ്പെടുത്തി തമ്മനം-പുല്ലേപ്പടി റോഡിന്റെ വികസനത്തിനായി 2015-ൽ 300 ലക്ഷം രൂപയ്ക്ക് തത്വത്തിൽ അംഗീകാരം നൽകി ഗവൺമെന്റ് ഒരു സർക്കുലർ പുറപ്പെടുവിച്ചിട്ടുണ്ടായിരുന്നു. ഇത് കോർപ്പറേഷൻ അധീനതയിലുള്ള റോഡാണ്. പക്ഷെ ആ ഗവൺമെന്റിന്റെ

ഭരണകാലത്ത് യാതൊരു നടപടിയും സ്വീകരിക്കുകയുണ്ടായിട്ടില്ല. അങ്ങനെ ആ ഫണ്ട് ലാപ്സാകുകയാണുണ്ടായത്. തുടർന്ന് പ്രസ്തുത റോഡ് പ്രവൃത്തി, പിണറായി ഗവൺമെന്റ് അധികാരത്തിൽ വന്നശേഷം കിഫ്ബി മുഖാന്തരം ലഭ്യമാക്കുന്നതിന്റെ ഭാഗമായി 01-11-2016-ലെ പൊതുമരാമത്ത് വകുപ്പിന്റെ സർക്കുലർ പ്രകാരം ധനകാര്യ വകുപ്പ് അംഗീകരിച്ച 10 കോടി രൂപയ്ക്കും 2017 ജൂലായ് 10-ന്റെ മറ്റൊരു ഉത്തരവുപ്രകാരം 100 കോടി രൂപയ്ക്കും ഭരണാനുമതി നൽകിയിട്ടുണ്ട്. 2017 മാർച്ച് 7-ന് പൊതുമരാമത്ത് വകുപ്പുമന്ത്രിയുടെ അദ്ധ്യക്ഷതയിൽ ചേർന്ന യോഗ തീരുമാനപ്രകാരം റോഡ് വികസനത്തിനുള്ള ഭൂമി കൊച്ചിൻ കോർപ്പറേഷനിൽ നിന്നും കൈമാറി ലഭിച്ചശേഷം സാങ്കേതികാനുമതിക്കായി എസ്റ്റിമേറ്റ് സർപ്പിക്കാൻ നിർദ്ദേശിക്കുകയുണ്ടായി. പ്രസ്തുത റോഡ് വികസനത്തിനായി ഏകദേശം 4.1063 ഹെക്ടർ ഭൂമി ഏറ്റെടുത്ത് ലഭിക്കേണ്ടതായിട്ടുണ്ട്. അതിൽ 1.1934 ഹെക്ടർ ഭൂമി ഭൂ ഉടമകൾ സൗജന്യമായി നൽകിയിട്ടുണ്ട്. എങ്കിലും സൗജന്യമായി നൽകിയ ഭൂമി സിംഗിൾ സ്ട്രെച്ച് അല്ലാത്തതിനാൽ മുഴുവൻ അക്വിസിഷൻ നടത്തിയാൽ മാത്രമേ ടി റോഡ് 15 മീറ്റർ വീതിയിലും ആർ.ഒ.ഡബ്ല്യു. 22 മീറ്ററായും വികസിപ്പിക്കാൻ

കഴിയുകയുള്ളൂ. കോർപ്പറേഷൻ അധീനതയിലുള്ള ഈ റോഡ് എം.ജി. റോഡ്-
വൈറ്റില റോഡിന് സമാന്തരമായി നിലകൊള്ളുന്നതിനാൽ കൊച്ചിൻ മെട്രോയുടെ
ആരംഭത്തോടെ നിലവിൽ 7 മീറ്റർ വീതിയുള്ള ടി റോഡിന് ഗതാഗതക്കുരുക്കമുലം
കൂടുതൽ ബുദ്ധിമുട്ടുണ്ടാകും. പ്രസ്തുത റോഡ് കൈമാറുന്നത് സംബന്ധിച്ച്
കോർപ്പറേഷൻ മേയർ സമ്മതപത്രം നൽകിയിട്ടുണ്ട്. റോഡ് വികസനത്തിനുള്ള
ഭൂമി മുഴുവനായി ഏറ്റെടുത്ത് കോർപ്പറേഷന് കൈമാറിയാൽ മാത്രമേ വികസനം
സാധ്യമാകുകയുള്ളൂ. മുമ്പും ഇതുസംബന്ധിച്ച് മറുപടി നൽകിയിട്ടുണ്ട്. ബഹുമാനപ്പെട്ട
മെമ്പർ പറഞ്ഞപ്രകാരം യോഗം ചേർന്ന് മറ്റു നടപടികൾ സ്വീകരിക്കാവുന്നതാണ്.
ഇതെല്ലാം ഗവൺമെന്റ് അംഗീകരിച്ച കാര്യങ്ങളാണ്. സാങ്കേതിക
പ്രശ്നങ്ങളാണുള്ളത്.

ഇൻസ്ട്രുമെന്റേഷൻ ലിമിറ്റഡ് ഏറ്റെടുക്കൽ

ശ്രീ. വി. എസ്. അച്ചുതാനന്ദൻ: സർ, എന്റെ നിയോജക മണ്ഡലത്തിലെ
പുതുശ്ശേരി ഗ്രാമപഞ്ചായത്തിൽ കഞ്ചിക്കോട് 1974-മുതൽ പ്രവർത്തിക്കുന്ന
ഇൻസ്ട്രുമെന്റേഷൻ ലിമിറ്റഡ് പാലക്കാട് യൂണിറ്റിന്റെ ശോചനീയാവസ്ഥയും കേന്ദ്ര

സർക്കാർ കമ്പനിയെ കയ്യൊഴിഞ്ഞ സ്ഥിതിയിൽ സംസ്ഥാന സർക്കാർ ഏറ്റെടുക്കേണ്ട ആവശ്യകതയെ സംബന്ധിച്ചും ഞാൻ ഇതിനുമുമ്പും സബ്മിഷൻ ഉന്നയിച്ചിട്ടുള്ളതാണ്. പ്രവർത്തനം ആരംഭിച്ചകാലം മുതൽ ലാഭത്തിൽ പ്രവർത്തിച്ചുവരുന്ന ഈ കൺട്രോൾ വാൽവ് നിർമ്മാണ കമ്പനി രാജ്യത്തിനത്തന്നെ അഭിമാനമായ ഒരു പൊതുമേഖലാ സ്ഥാപനമാണ്. 273 സ്ഥിരം ജീവനക്കാരും 160-ഓളം കരാർ ജീവനക്കാരുമുള്ള ഈ സ്ഥാപനത്തിൽ 1997 മുതലുള്ള ജീവനക്കാരുടെ ശമ്പള പരിഷ്കരണവും മറ്റ് ആനുകൂല്യങ്ങളും മുടങ്ങി കിടക്കുകയാണ്. കൂടാതെ വർഷങ്ങളായി കമ്പനിയിൽ സേവനമനുഷ്ഠിച്ച് വിരമിച്ച ജീവനക്കാരുടെ ആനുകൂല്യങ്ങൾ കമ്പനി മാനേജ്മെന്റ് വിതരണം ചെയ്തിട്ടില്ല. എന്നാൽ ഇത്തരം പ്രതിസന്ധികൾ നിലനിൽക്കുമ്പോഴും ജീവനക്കാരുടെ ആത്മാർത്ഥമായ സേവനത്താൽ കഴിഞ്ഞ 10 വർഷത്തിനിടയിൽ 162 കോടി രൂപയുടെ ലാഭം നേടാൻ കമ്പനിക്ക് കഴിഞ്ഞിട്ടുണ്ട്. രാജസ്ഥാനിലെ കോട്ടയിൽ പ്രവർത്തിച്ചിരുന്ന കമ്പനിയുടെ മാതൃസ്ഥാപനം 2016-ലെ കേന്ദ്ര ക്യാബിനറ്റ് തീരുമാനമനുസരിച്ച് അടച്ചുപൂട്ടി. മാതൃസ്ഥാപനം അടച്ചുപൂട്ടിയശേഷം പാലക്കാട് യൂണിറ്റിന്റെ കാര്യത്തിൽ തുടരുന്ന അനിശ്ചിതാവസ്ഥ സ്ഥാപനത്തെ തകർച്ചയിലേക്ക് നയിക്കുമെന്നതിൽ

തർക്കമില്ല. ആയതിനാൽ കൈമാറ്റ നടപടികൾ പൂർത്തീകരിച്ച് കേരളത്തിലെ വ്യവസായ രംഗത്തെ ഒരു മാതൃകാ സ്ഥാപനമായ ഇൻസ്ട്രുമെന്റേഷൻ ലിമിറ്റഡ് പാലക്കാട് യൂണിറ്റിനെ സർക്കാർ ഏറ്റെടുക്കുന്നതിനാവശ്യമായ അടിയന്തര നടപടി സ്വീകരിക്കണമെന്ന് ഈ സബ്മിഷനിലൂടെ ഞാൻ ആവശ്യപ്പെടുകയാണ്.

വ്യവസായവും സ്പോർട്സും യുവജനകാര്യവും വകുപ്പുമന്ത്രി (ശ്രീ. എ. സി. മൊയ്തീൻ): സർ, കേന്ദ്ര സർക്കാരിന്റെ ഖന വ്യവസായ വകുപ്പിനു കീഴിൽ രാജസ്ഥാനിലെ കോട്ട ആസ്ഥാനമായി പ്രവർത്തിക്കുന്ന പൊതുമേഖലാ സ്ഥാപനമായ ഇൻസ്ട്രുമെന്റേഷൻ ലിമിറ്റഡിന്റെ മറ്റൊരു യൂണിറ്റ് പാലക്കാടാണ് പ്രവർത്തിക്കുന്നത്. പ്രാരംഭകാലം മുതൽ പാലക്കാട് ഇൻസ്ട്രുമെന്റേഷൻ ലിമിറ്റഡ് ലാഭത്തിലാണ് പ്രവർത്തിക്കുന്നത്. എന്നാൽ 1993 മുതൽ നഷ്ടത്തിൽ പ്രവർത്തിച്ചുവരുന്ന കോട്ട യൂണിറ്റ് ഇപ്പോൾ പ്രവർത്തനരഹിതമാണ്. രണ്ട് യൂണിറ്റുമുൾപ്പെടെയുള്ള കമ്പനിയെ 1993-ൽ ബി.എഫ്.ആർ-ന് റഫർ ചെയ്യുകയുണ്ടായി. 10-11-2015-ൽ ഇൻസ്ട്രുമെന്റേഷൻ ലിമിറ്റഡിന്റെ ഭാവി പ്രവർത്തനങ്ങൾക്കായി വിവിധ സാധ്യതകൾ, സംയുക്ത സംരംഭങ്ങൾ, പി.പി.പി.

മോഡൽ, ദേശീയതല ലയനം തുടങ്ങിയ നിർദ്ദേശങ്ങൾ കേന്ദ്ര സർക്കാർ പരിശോധിച്ചെങ്കിലും ഫലം കണ്ടെത്തിയിരുന്നില്ല. തുടർന്ന് പാലക്കാട് യൂണിറ്റിന്റെ പുനരുദ്ധാരണത്തിനും തുടർ പ്രവർത്തനത്തിനും യൂണിറ്റ് കേരള സർക്കാർ ഏറ്റെടുക്കുന്ന കാര്യം പരിഗണിക്കണമെന്ന് കേന്ദ്ര ഖന വ്യവസായ മന്ത്രാലയം സംസ്ഥാന സർക്കാരിനോട് അഭ്യർത്ഥിക്കുകയുണ്ടായി. സ്ഥാപനം ഏറ്റെടുക്കുന്നത് സംബന്ധിച്ച് ഒരു സമഗ്ര പ്രൊപ്പോസൽ നൽകാൻ റിയാബിനെ ചുമതലപ്പെടുത്തി. ഇതിനെത്തുടർന്ന് ആസ്തി ബാധ്യതകൾ വിലയിരുത്താനും കമ്പനി ഏറ്റെടുക്കുന്നതുമായി ബന്ധപ്പെട്ട സാധ്യതകൾ അവലോകനം ചെയ്ത് നടപടിക്രമങ്ങൾ തീരുമാനിക്കാനും രൂപീകരിച്ച ഉന്നതതല സമിതി സർക്കാരിന് റിപ്പോർട്ട് സമർപ്പിക്കുകയുണ്ടായി. ഈ റിപ്പോർട്ട് പ്രകാരം കമ്പനിയുടെ മൊത്തം ബാധ്യത 122.14 കോടി രൂപയായതിനാൽ പുഷ്യം മൂല്യത്തിൽ ബാധ്യത ഒഴിവാക്കി യൂണിറ്റ് ഏറ്റെടുക്കാൻ നിർദ്ദേശം കേന്ദ്ര സർക്കാർ മുമ്പാകെ വയ്ക്കാൻ തീരുമാനമായി. പ്രസ്തുത നിർദ്ദേശം അംഗീകരിക്കാൻ കഴിയില്ലെന്ന് 16-03-2017-ൽ കേന്ദ്ര സർക്കാർ അറിയിക്കുകയുണ്ടായി. കേന്ദ്ര സർക്കാർ പ്രതിനിധികളുമായി നടത്തിയ തുടർ ചർച്ചകളെ തുടർന്ന് ആസ്തി ഏറ്റെടുക്കുന്നതിന് സംസ്ഥാന സർക്കാർ നൽകേണ്ട

തുക നിർണ്ണയിക്കുന്നതിനുള്ള മാർഗ്ഗങ്ങൾ തീരുമാനിക്കുകയുണ്ടായി. 22-02-2018-ൽ നടന്ന അപ്പെക്സ് കമ്മിറ്റി യോഗത്തിൽ കേന്ദ്ര സർക്കാരിന്റെയും ഇൻസ്ട്രുമെന്റേഷൻ ലിമിറ്റഡിന്റെ പ്രതിനിധികളുടെയും സാന്നിധ്യത്തിൽ പുതിയ റിപ്പോർട്ടും അതിന്മേലുള്ള റിയാബിന്റെ അഭിപ്രായവും വിശദമായി ചർച്ച ചെയ്യുകയും കമ്പനിയുടെ ടോട്ടൽ നെറ്റ് അസെറ്റ് വാല്യൂ 76.63 കോടി രൂപയാണെന്നും ബാധ്യത 23.61 കോടി രൂപയാണെന്നും യോഗം വിലയിരുത്തി. പ്രസ്തുത ചർച്ചയുടെ അടിസ്ഥാനത്തിൽ യൂണിറ്റ് കൈമാറ്റം ചെയ്യുന്നതിനുള്ള സംരംഭക മൂല്യം അറിയിക്കണമെന്നും ധാരണാ പത്രത്തിന് അന്തിമ രൂപം നൽകണമെന്നും കേന്ദ്ര ഖന വ്യവസായ മന്ത്രാലയം സംസ്ഥാന സർക്കാരിനോട് 2018 ഏപ്രിലിൽ അഭ്യർത്ഥിക്കുകയുണ്ടായി. അപ്പെക്സ് കമ്മിറ്റി ശുപാർശ ചെയ്ത പ്രകാരം 53.02 കോടി രൂപ ആസ്തിയായി കണക്കാക്കി ഇൻസ്ട്രുമെന്റേഷൻ ലിമിറ്റഡ് പാലക്കാട് യൂണിറ്റ് ഏറ്റെടുക്കുന്നതു സംബന്ധിച്ച വിഷയം മന്ത്രിസഭാ യോഗത്തിന്റെ പരിഗണനയ്ക്ക് സമർപ്പിക്കാൻ തീരുമാനിച്ചിട്ടുണ്ട്. ഇതിനായി സത്വര നടപടികൾ സ്വീകരിച്ചുവരികയാണ്.

ചെങ്കൽ ചെങ്കൽ

ശ്രീ. വി. ടി. ബൽറാം: സർ, ഇന്ന് ലോക പരിസ്ഥിതിദിനമാണ്. മനുഷ്യൻ ജീവിക്കാൻ ഈ ഭൂമി മാത്രമേയുള്ളൂവെന്ന തിരിച്ചറിവിലാണ് ലോകം മുഴുവൻ ഇതുമായി ബന്ധപ്പെട്ട പരിപാടികളും പ്രവർത്തനങ്ങളുമായി മുന്നോട്ടുപോകുന്നത്. നമ്മുടെ നാട്ടിലും വൃക്ഷത്തെ വച്ചുപിടിപ്പിക്കലും ശുചീകരണവും ബോധവൽക്കരണ ക്ലാസ്സുമായി മുന്നോട്ടുപോകുകയാണ്. പക്ഷേ നമ്മുടെ നാട്ടിൽ ഒരു ഭാഗത്ത് ഇത്തരത്തിലുള്ള വികസന പരിപാടികളും ബോധവൽക്കരണ പ്രവർത്തനങ്ങളും നടക്കുമ്പോഴും പരിസ്ഥിതിയെ സമൃദ്ധമായി നശിപ്പിക്കുന്ന വിധത്തിലുള്ള പ്രവർത്തനങ്ങൾ നിർബാധം നടന്നുകൊണ്ടിരിക്കുകയാണെന്നത് ഒരു യാഥാർത്ഥ്യമായി നിൽക്കുകയാണ്. എന്റെ നിയോജക മണ്ഡലമായ തൃത്താല അടക്കമുള്ള പ്രദേശത്തിന്റെ പശ്ചാത്തലം കൂടി വച്ചുകൊണ്ടാണ് ഞാൻ പറയുന്നത്. ഞങ്ങളുടെ പ്രദേശത്ത് ധാരാളം കുനകളുണ്ട്. ഈ കുനകളാണ് അവിടുത്തെ ഭൂഗർഭ ജലവിതാനത്തെ നിലനിർത്തുന്നതും നിരവധി ജീവികളുടെ ആവാസവ്യവസ്ഥയായി പ്രവർത്തിക്കുന്നതും. അതുപോലെ വളരെ പാരിസ്ഥിതിക പ്രാധാന്യമുള്ളതാണ് നമ്മുടെ ഇടനാട്ടിലെ ചെങ്കൽ കുനകൾ. വ്യാപകമായ രീതിയിൽ ചെങ്കൽ എടുക്കുകയും മണ്ണെടുക്കുകയും ചെയ്യുന്നതുമൂലം ഈ ചെങ്കൽ കുനകൾ

നാശോന്മുഖമാവുകയാണ്. ഇതിൽ യാതൊരു തരത്തിലുള്ള നിയന്ത്രണവും പ്രായോഗിക തലത്തിലുണ്ടാകുന്നില്ലെന്നുള്ളതാണ് യാഥാർത്ഥ്യം. എന്റെ നിയോജക മണ്ഡലത്തിലെ കളർ, ആനക്കൽ അടക്കമുള്ള സ്ഥലങ്ങളിൽ നിന്നും മലപ്പുറം ജില്ലയിലേയ്ക്കും മറ്റും വികസനാവശ്യത്തിനെന്ന പേരിലാണ് മണ്ണെടുത്ത് കൊണ്ടുപോകുന്നത്. അവിടെ ഒരുതരത്തിലുള്ള പരിശോധനയുമില്ല. ഒരു നിശ്ചിത അളവിനുവേണ്ടി അനുമതി നൽകിയാൽ അതിന്റെ പത്തുപതിനഞ്ചിരിട്ടി മണ്ണ് രാത്രികുരാത്രി അവിടെ നിന്നും കടത്തുകയാണ്. നിന്നനിൽപ്പിൽ ഒരു കൂന്ന് ഇല്ലാതാകുന്ന അവസ്ഥയാണിന്ന് നാട്ടിൽ നിലനിൽക്കുന്നത്. ഇക്കാര്യത്തിൽ ജില്ലാ വികസന സമിതിയിൽ നിരന്തരം ആവശ്യം ഉന്നയിച്ചിട്ടും യാതൊരു തരത്തിലുള്ള ഇടപെടലുമുണ്ടാകുന്നില്ല. വളരെ കഷ്ടമാണ് കാര്യങ്ങൾ. ഇവിടെ പരിശോധിക്കാനുള്ള ഉദ്യോഗസ്ഥരില്ല. വികസനപ്രവർത്തനങ്ങൾക്ക് അനുമതി നൽകണം, അത് സ്വാഭാവികമാണ്, അത് വേണ്ടെന്ന് പറയാൻ ആർക്കും സാധിക്കില്ല. പക്ഷേ നൽകുന്ന അനുമതിക്കുള്ളതേ എടുക്കുന്നുള്ളൂവെന്ന് ഉറപ്പുവരുത്തുന്നതിനുള്ള സംവിധാനമുണ്ടാകുന്നില്ല. മണ്ണ് മാഫിയ വലിയ രീതിയിലുള്ള പ്രവർത്തനങ്ങളുമായി മുന്നോട്ടുപോകുകയാണ്. ഇക്കാര്യത്തിൽ ഇടപെട്ട് നിയന്ത്രണമുണ്ടാക്കാൻ നടപടി സ്വീകരിക്കണം. ഈ പറഞ്ഞ കാര്യങ്ങളുടെ പാരിസ്ഥിതിക ആഘാത പഠനം

മുന്യണ്ടായിരുന്നത് ഇപ്പോൾ നടക്കുന്നില്ലെന്നതാണ് ഏറ്റവും വലിയ പ്രശ്നം. ജനങ്ങളുടെ അത്തരത്തിലുള്ള പരാതികളെങ്കിലും പരിശോധിക്കണമായിരുന്നു. പബ്ലിക് ഹിയറിംഗ് നടത്തണമായിരുന്നു. ഇപ്പോൾ അത്തരത്തിൽ ഒരു നിർബന്ധവുമില്ല. എല്ലാ സ്ഥലങ്ങളിലും ജനകീയ സമരങ്ങൾ ഉയർന്നുവരുകയാണ്. കുടിവെള്ളം കിട്ടാതെ ജനങ്ങൾ സമരരംഗത്തേക്ക് ഇറങ്ങുകയാണ്. ഈ പ്രശ്നം അതിന്റെ ഗൗരവത്തിൽ ഉൾക്കൊണ്ട്, ഇത്തരത്തിൽ മണ്ണെടുക്കുകയാണെങ്കിലും ഖനനം നടത്തുകയാണെങ്കിലും അത് നിയന്ത്രണവിധേയമായിട്ടാണെന്ന് ഉറപ്പുവരുത്തുന്നതിനുള്ള ജാഗ്രതാ സംവിധാനങ്ങൾ ഏർപ്പെടുത്തണം. ഇതിൽ ജനങ്ങൾക്ക് പരാതിയുണ്ടെങ്കിൽ അത് പരിഹരിക്കാനുള്ള സംവിധാനങ്ങൾ സർക്കാർ തലത്തിൽ, റവന്യൂ ഉദ്യോഗസ്ഥ തലത്തിൽ ഏർപ്പെടുത്താൻ ഗവൺമെന്റ് നടപടി സ്വീകരിക്കണമെന്നാണ് എനിക്ക് അഭ്യർത്ഥിക്കാനുള്ളത്. അതോടൊപ്പം മറ്റ് ജില്ലകളുടെ വികസന ആവശ്യത്തിനായി തൃത്താല പ്രദേശത്തുനിന്നുള്ള മണ്ണെടുക്കൽ പരിശോധിക്കാനും തടഞ്ഞുവയ്ക്കാനുമുള്ള അടിയന്തര ഇടപെടൽകൂടി ഗവൺമെന്റിന്റെ ഭാഗത്തുനിന്നുമുണ്ടാകണം.

വ്യവസായവും സ്പോർട്സും യുവജനകാര്യവും വകുപ്പുമന്ത്രി (ശ്രീ. എ. സി.

മൊയ്തീൻ): സർ, 2015-ലെ കേരള മൈനർ മിനറൽ കൺസ്യൂക്ഷൻ ചട്ടങ്ങൾ

പ്രകാരമാണ് ചെങ്കൽ ഖനനത്തിന് അനുമതി നൽകുന്നത്. സുപ്രീം കോടതി വിധിപ്രകാരം എല്ലാ ഖനന പ്രവർത്തനങ്ങൾക്കും ഇപ്പോൾ പാരിസ്ഥിതികാനുമതി നിർബന്ധമാണ്. പാരിസ്ഥിതികാനുമതി കരസ്ഥമാക്കിയാൽ മാത്രമേ ചെങ്കൽ ഖനനത്തിന് അനുമതി നൽകുന്നുള്ളൂ. അഞ്ച് ഹെക്ടറിൽ താഴെ വിസ്തീർണ്ണമുള്ള സ്ഥലങ്ങളിൽ പാരിസ്ഥിതികാനുമതി നൽകുന്നത് ജില്ലാതല പരിസ്ഥിതി ആഘാത നിർണ്ണയ അതോറിറ്റികളും അഞ്ച് ഹെക്ടറിൽ കൂടുതൽ വിസ്തീർണ്ണമുള്ള സ്ഥലങ്ങളിൽ പാരിസ്ഥിതികാനുമതി നൽകുന്നത് സംസ്ഥാന പരിസ്ഥിതി ആഘാത നിർണ്ണയ അതോറിറ്റിയുമാണ്. 2015-ൽ ചട്ടങ്ങൾ നിലവിൽ വരുന്നതിനുമുമ്പ് അശാസ്ത്രീയമായ ഖനനം നടത്തിയതിന്റെ ഫലമായി പരിസ്ഥിതി പ്രശ്നമുണ്ടായിട്ടുണ്ടെന്നുള്ളത് വസ്തുതയാണ്. എന്നാൽ മൈനിംഗ് പ്ലാനും പാരിസ്ഥിതികാനുമതിയും നിർബന്ധമാക്കിയ സാഹചര്യത്തിൽ പരിസ്ഥിതിക്ക് കോട്ടം തട്ടാതെ ഖനനം നടത്തുന്ന സ്ഥിതി സംജാതമായിട്ടുണ്ട്. കുന്നിടിച്ഛം മറ്റുമുള്ള ഖനനം തടയുന്നതിന് പോലീസ്, റവന്യൂ, മൈനിംഗ്, ജിയോളജി ഉദ്യോഗസ്ഥർ എന്നിവർ പരിശോധന നടത്തി നടപടി സ്വീകരിച്ചുവരുന്നുണ്ട്. അനധികൃത ഖനനത്തിന് പിഴ മാത്രമായി അഞ്ച് ലക്ഷം രൂപ വരെ ഈടാക്കാൻ ചട്ടത്തിൽ വ്യവസ്ഥ ചെയ്തിട്ടുണ്ട്. ഇതിനുപുറമെ, അനധികൃതമായി നീക്കം ചെയ്തവയുടെ വിലയും റോയൽറ്റിയും

ഈടാക്കി വരുന്നുണ്ട്. കന്നിടിക്കലും അനധികൃത ചെന്നവും തടയുന്നതിനും അതുപോലെ അനുവദിച്ചതിൽ കൂടുതൽ അളവിൽ മണ്ണ് കൊണ്ടുപോകുന്നുണ്ടോയെന്ന് പരിശോധിക്കുന്നതിനും സത്വര നടപടി സ്വീകരിച്ചുവരുന്നു. ഇവിടെ പ്രത്യേകമായി പ്രശ്നം ഉന്നയിച്ച സ്ഥലങ്ങളിൽ പ്രത്യേക പരിശോധന നടത്താം.

പ്ലസ് വൺ സീറ്റ് വർദ്ധിപ്പിക്കൽ

ശ്രീ. പി. ഉബൈദുള്ള: സർ, നമ്മുടെ സംസ്ഥാനത്ത് എസ്.എസ്.എൽ.സി.

പരീക്ഷ പാസ്സായ മുഴുവൻ വിദ്യാർത്ഥികൾക്കും തുടർപഠനത്തിന് അവസരമൊരുക്കണമെന്നാണ് ഈ സബ്മിഷനിലൂടെ ഞാൻ ആവശ്യപ്പെടുന്നത്. സംസ്ഥാനത്ത് ഏകജാലകം വഴിയുള്ള പ്ലസ് വൺ പ്രവേശനത്തിന് അപേക്ഷ സമർപ്പിക്കേണ്ട തീയതി മേയ് 31-ന് അവസാനിച്ചിരിക്കുന്നു. അപേക്ഷ സമർപ്പിച്ചവരിൽ നല്ലൊരു ശതമാനം കുട്ടികൾക്കും പ്രവേശനം നേടാനാകാതെ മറ്റ് സമാന്തര പഠന സൗകര്യങ്ങൾ തേടേണ്ടിവരുന്ന അവസ്ഥയാണ് നിലവിലുള്ളത്. ഇത് ഏറ്റവും കൂടുതൽ ബാധിക്കുന്നത് മലബാർ ജില്ലകളെയാണ്. വിശേഷിച്ചും മലപ്പുറം ജില്ല. ഈ വർഷം എല്ലാ വിഷയങ്ങളിലും എ പ്ലസ് കരസ്ഥമാക്കിയ ഏറ്റവും കൂടുതൽ വിദ്യാർത്ഥികളുള്ള ജില്ല മലപ്പുറമാണ്. ഓരോ വർഷവും എസ്.എസ്.എൽ.സി. പരീക്ഷ ജയിച്ചവരുടെയും പ്ലസ് വൺ സീറ്റുകളുടെയും അന്തരം

വർദ്ധിച്ചുവരുകയാണ്. മലപ്പുറം ജില്ലയിൽ എസ്.എസ്.എൽ.സി. പരീക്ഷയിൽ യോഗ്യത നേടിയ വിദ്യാർത്ഥികളെക്കാൾ കൂടുതൽ പേർ ഇത്തവണ പ്ലസ് വൺ-ന് അപേക്ഷ നൽകിയിട്ടുണ്ട്. അയൽ ജില്ലകളിലുള്ളവർ കൂടി ഇവിടെ അപേക്ഷിച്ചുവെന്നാണ് ഇതിൽനിന്നും മനസ്സിലാക്കേണ്ടത്. സി.ബി.എസ്.ഇ. പരീക്ഷാഫലം പുറത്തുവന്നതോടുകൂടി 4367 പേരാണ് പുതിയതായി അപേക്ഷ സമർപ്പിച്ചിട്ടുള്ളത്. ഐ.സി.എസ്.ഇ, ഇതര സംസ്ഥാനം എന്നിവിടങ്ങളിൽ നിന്നുള്ള 1481 അപേക്ഷകളും ഇവിടെ വന്നിട്ടുണ്ട്. സ്റ്റോർട്സ് ക്യാട്ടയിൽ 1397 പേരാണ് സർക്കാരിന്റെ ഔദ്യോഗിക കണക്കുപ്രകാരം അപേക്ഷ നൽകിയിട്ടുള്ളത്. ഇതുവരെ മലപ്പുറം ജില്ലയിൽ അപേക്ഷ സമർപ്പിച്ചത് 83,533 പേരാണ്. കേരള സിലബസിൽ പ്രവേശന യോഗ്യത നേടിയവർ 77,922 പേരാണ്. ഗവൺമെന്റ് എയ്ഡഡ് അൺഎയ്ഡഡ് മേഖലകളിൽ മൊത്തമുള്ള സീറ്റ് 60,695 ആണ്. 22,838 പേർ തുടർപഠനത്തിന് അവസരം കിട്ടാതെ പുറത്ത് നിൽക്കുകയാണ്. അൺഎയ്ഡഡ് മേഖല കൂടി കഴിച്ചാൽ പോലും 22,838 പേർക്ക് തുടർപഠനത്തിന് അവസരം ലഭിക്കാത്ത സാഹചര്യമാണ് ഇവിടെയുള്ളത്. കോഴിക്കോട് ജില്ലയിൽ 50,000 സീറ്റ് വേണ്ടിടത്ത് 40,000 സീറ്റ് മാത്രമേയുള്ളൂവെന്നാണ് ശ്രീ. പാറക്കൽ അബ്ദുല്ല എനോട് പറഞ്ഞത്. അവിടെയും പതിനായിരം സീറ്റ് കുറവാണ്.

കഴിഞ്ഞവർഷം മലപ്പുറം ജില്ലയിൽ 21,000 പേർ ഓപ്പൺ സ്കൂളിനെ ആശ്രയിച്ചാണ് പഠിച്ചത്. ഇപ്പോൾ മലപ്പുറം, പാലക്കാട് ജില്ലകളിലെ കുട്ടികൾ ആശ്രയിച്ചിരുന്ന ഓപ്പൺസ്കൂൾ മേഖല കേന്ദ്രവും നിർത്തലാക്കിയിരിക്കുന്നു. വിജയശതമാനത്തിലുണ്ടായിരിക്കുന്ന ഉയർച്ചയ്ക്കനുസരിച്ച് തുടർപഠന സൗകര്യങ്ങൾ ലഭ്യമാക്കണമെന്ന് ബഹുമാനപ്പെട്ട കേരള ഹൈക്കോടതി സർക്കാരിനോട് ആവശ്യപ്പെട്ട സാഹചര്യത്തിൽ സംസ്ഥാനതലത്തിലും ജില്ലാതലത്തിലും ഹയർ സെക്കണ്ടറി ഡയറക്ടർമാരുടെയും ആർ.ഡി.ഡി.മാരുടെയും നേതൃത്വത്തിൽ വിദ്യാഭ്യാസ ആവശ്യകതയും സൗകര്യവും പരിശോധിക്കുന്നതിന് മുൻസർക്കാർ നിയോഗിച്ച കമ്മിറ്റി സർക്കാരിന് റിപ്പോർട്ട് സമർപ്പിച്ചതായിട്ടാണ് അറിയുന്നത്. പ്രസ്തുത കമ്മിറ്റിയുടെ റിപ്പോർട്ട് ശിപാർശയ്ക്കനുസരിച്ച് തുടർനടപടി സ്വീകരിക്കാൻ സർക്കാർ മുന്നോട്ടുവരണം. അല്ലാത്തപക്ഷം പതിനായിരക്കണക്കിന് വിദ്യാർത്ഥികൾ ഉന്നത പഠന കവാടത്തിന് പുറത്തിരിക്കേണ്ടിവരും.

മി. സ്പീക്കർ: പ്ലീസ്.....പ്ലീസ്.....

ശ്രീ. പി. ഉബൈദുള്ള: സർ, ഇത് പ്രധാനപ്പെട്ട വിഷയമാണ്. ഈ വർഷം എസ്.എസ്.എൽ.സി. പരീക്ഷയിൽ മൂന്നുറിലധികം കുട്ടികൾ പാസ്സായ നാല് ബാച്ചുകളുള്ള സ്കൂളുകളിൽ പുതിയതായി ഒരു പ്ലസ് വൺ ബാച്ചുണ്ടി

അനുവദിക്കണമെന്നാണ് ഇതിന് പരിഹാരമായി എനിക്ക് നിർദ്ദേശിക്കാനുള്ളത്. നിലവിൽ 50 വീതമുള്ള നാല് ബാച്ചുകളിലായി 200 കുട്ടികൾക്ക് മാത്രമേ ഈ സ്കൂളുകളിൽ സീറ്റുള്ളൂ. അതുപോലെ 2013-14-ൽ അനുവദിക്കപ്പെട്ട പുതിയ ഹയർ സെക്കണ്ടറി സ്കൂളുകളിൽ രണ്ട് ബാച്ച് വീതമാണ് നിലവിലുള്ളത്. ഇവിടെ 100 കുട്ടികൾക്കാണ് പഠിക്കാൻ അവസരമുള്ളത്. ഈ വിദ്യാലയങ്ങളിൽ ഒരു ബാച്ചുകൂടി അനുവദിക്കണം. ഇരുപത് ശതമാനം സീറ്റ് വർദ്ധിപ്പിക്കുക എന്നതാണ് തുടർന്നുവരുന്ന രീതി. ഇരുപത് ശതമാനം സീറ്റ് വർദ്ധിപ്പിച്ചാൽ തീരുന്നതല്ല ഇവിടത്തെ പ്രശ്നങ്ങൾ. കഴിഞ്ഞവർഷം വർദ്ധിപ്പിച്ച പത്ത് ശതമാനം സീറ്റ് ഭൗതിക സൗകര്യമില്ലാത്തതിനാൽ സ്വീകരിക്കാത്ത സ്കൂളുകളുണ്ട്. സീറ്റ് ക്ഷാമം അനുഭവിക്കുന്ന മലബാർ മേഖലയിൽ നിലവിൽ ഒരു ക്ലാസ്സിൽ 50-ൽ അധികം വിദ്യാർത്ഥികളുണ്ട്. ഇനി അത് 60-ൽ കൂടുതലാകും. ഇത്രയധികം വിദ്യാർത്ഥികൾ ഒരു ക്ലാസ്സിൽ പഠിക്കാനിരുന്നാലുണ്ടാകുന്ന പ്രയാസങ്ങൾ നമ്മൾ മനസ്സിലാക്കണം. പൊതുവിദ്യാഭ്യാസ സംരക്ഷണയജ്ഞം വളരെ ഗംഭീരമായി നമ്മുടെ സംസ്ഥാനത്ത് നടപ്പിലാക്കി.

മി. സ്റ്റീക്കർ: പ്ലീസ്.....പ്ലീസ്.....

ശ്രീ. പി. ഉബൈദുള്ള: സർ, ഈയൊരു ഘട്ടത്തിൽ പൊതുവിദ്യാലയങ്ങളിൽ

തന്നെ നമ്മുടെ മുഴുവൻ കുട്ടികൾക്കും പഠിക്കാൻ ആവശ്യമായ സൗകര്യം ഗവൺമെന്റുണ്ടാക്കണം. അതിന് സത്വര നടപടി സ്വീകരിക്കണമെന്ന് ഈ സബ്മിഷനിലൂടെ ഞാൻ ഉന്നയിക്കുകയാണ്.

വിദ്യാഭ്യാസ വകുപ്പുമന്ത്രി (പ്രൊഫ. സി. രവീന്ദ്രനാഥ്) : സർ, 2017-18

അദ്ധ്യായനവർഷം മലബാർ മേഖലയിൽ നിന്നും 261768 വിദ്യാർത്ഥികൾ എസ്.എസ്.എൽ.സി. പരീക്ഷ വിജയിച്ച് ഉപരിപഠനത്തിന് അർഹതനേടി. സംസ്ഥാനത്തെ വിദ്യാർത്ഥികളുടെ ഉപരിപഠന സാധ്യത മെച്ചപ്പെടുത്തുന്നതിലേക്കായി 20 ശതമാനം മാർജിനൽ സീറ്റ് വർദ്ധനവ് സർക്കാർ എയ്ഡഡ് ഹയർ സെക്കണ്ടറി, വൊക്കേഷണൽ ഹയർസെക്കണ്ടറി സ്കൂളുകളിൽ വരുത്തുകയുണ്ടായി. ഇതിന്റെ ഫലമായി മലബാർ മേഖലയിൽ ഹയർ സെക്കണ്ടറി സീറ്റുകളുടെ എണ്ണം 237165 ആയും വൊക്കേഷണൽ ഹയർ സെക്കണ്ടറിയിൽ സീറ്റുകളുടെ എണ്ണം 11550 ആയും വർദ്ധിക്കുകയുണ്ടായി. ഇത്തരത്തിൽ മലബാർ മേഖലയിൽ ഉന്നത വിദ്യാഭ്യാസത്തിന് യോഗ്യത നേടിയ വിദ്യാർത്ഥികളുടെ എണ്ണത്തിന് ആനുപാതികമായി ഹയർ സെക്കണ്ടറി, വൊക്കേഷണൽ ഹയർ സെക്കണ്ടറി സീറ്റുകൾ വർദ്ധിപ്പിച്ചിട്ടുണ്ട്. ഈ വർഷം ഹയർ സെക്കണ്ടറി പ്ലസ് വൺ പ്രവേശനത്തിന് മലബാർ മേഖലയിൽ ലഭ്യമായ 231165 സീറ്റുകൾക്ക് പുറമെ

വി.എച്ച്.എസ്.ഇ.-ൽ 11550 സീറ്റുകളും കൂടാതെ ഐ.ടി.ഐ., പോളിടെക്നിക് സീറ്റുകളും ലഭ്യമാണ്. സി.ബി.എസ്.ഇ., ഐ.സി.എസ്.ഇ. തുടങ്ങിയ സിലബസുകളിൽ പത്താം തരം പരീക്ഷ വിജയിച്ച വിദ്യാർത്ഥികൾ സംസ്ഥാനത്തെ പ്ലസ് വൺ പ്രവേശനത്തിന് അപേക്ഷിച്ചിട്ടുണ്ടെങ്കിലും ടി വിദ്യാർത്ഥികളിൽ എല്ലാപേരും സംസ്ഥാന സിലബസിൽ പ്രവേശനം തേടാറില്ല. കൂടാതെ ഒരേ വിദ്യാർത്ഥി തന്നെ ഹയർ സെക്കണ്ടറി കോഴ്സിനും വൊക്കേഷണൽ ഹയർ സെക്കണ്ടറി കോഴ്സിനും ഡിപ്ലോമ കോഴ്സിനും ഒരേ സമയം അപേക്ഷിക്കാറുണ്ട്. ജില്ലാ അതിർത്തിയിലുള്ള വിദ്യാർത്ഥികൾ പ്ലസ് വൺ പ്രവേശനത്തിന് ഒന്നിലധികം ജില്ലകളിൽ അപേക്ഷ നൽകാറുണ്ട്. മുൻകാല അനുഭവങ്ങളാണിതെല്ലാം. അതിനാൽ മലബാർ മേഖലയിൽ പ്ലസ് വൺ പ്രവേശനത്തിനായി അപേക്ഷിച്ചിട്ടുള്ള എല്ലാ വിദ്യാർത്ഥികൾക്കും പ്രവേശനം ലഭ്യമാക്കുന്നതിന് നടപടികൾ ഇപ്പോൾ സ്വീകരിച്ചിട്ടുണ്ട്. മലബാർ മേഖലയിൽ പ്ലസ് വൺ പ്രവേശനത്തിന് നിലവിൽ അനുവദിച്ചിരിക്കുന്നതും വർദ്ധനവ് വരുത്തിയിരിക്കുന്നതും കൂടി കണക്കാക്കിയാൽ സീറ്റ് വർദ്ധിപ്പിക്കേണ്ട സാഹചര്യമുള്ളതായി ഇപ്പോൾ സർക്കാർ കരുതുന്നില്ല. സംസ്ഥാനത്ത് ഉപരിപഠനത്തിന് അർഹരായ എല്ലാ വിദ്യാർത്ഥികൾക്കും പഠന സൗകര്യം

ഉറപ്പാക്കുന്നതാണ്.